

లుబది నాల్గవ పూజాపుష్పము

164



ఆనంద గ్రంథి

(వలపు ముడి)

లలిత గీతాలు

Acc. No. 23897

UDL
గీతం



Sole Distributors in Andhra Pradesh
Please Send Your Orders to:
VISALAANDHRA PUBLISHING HOUSE,
4-1-435, BANK STREET,
HYDERABAD-500 001

దుర్గా ప్రసాద్

ప్రథమ ముద్రణము

500 ప్రతులు

సర్వ స్వామ్యములు రచయితవి.

ప్రమాధినామ సంవత్సరము

శరదృతువు - కార్తీకము

1999 - నవంబరు

వెల రు. 20-00

700
04

ముద్రణము :

దుర్గాభవాని ప్రింటర్స్ - విజయవాడ-3

ప్రతులకు :

విశాలాంధ్ర పబ్లిషింగ్ హౌస్,

విజ్ఞాన భవన్, బ్యాంకు స్ట్రీట్

హైదరాబాద్-500 001.

అన్ని బ్రాంచీలలో లభ్యమగును

పి. దుర్గారావు M. O. L. తెలుగు పండిట్

అడవిదేవులపల్లి, P. O. 507 208.

(వయా) మిర్యాలగూడ, నల్లగొండ జిల్లా.

విసయ వాక్యము

‘ఆనందగ్రంథి’ అను ఈ అలిత గీతాల పుస్తకమును నలుబది నాల్గవ పూజా పుష్పముగా తెలుగు సాహితీ సరస్వతీ శ్రీ చరణార వింద ములకు భక్తి పూర్వకముగా సమర్పించు కొనుచున్నాను

ఉపాధ్యాయ వృత్తి నిర్వహించుకొనునప్పుడు అప్పుడప్పుడు వ్రాసి కొనినవి యీ గీతములు. మధుర భక్తిని మనోహరముగా వ్రాసికొనిన మహా భక్తురాలు మీరాబాయి, భక్త కబీరుదాస్, మహా వైష్ణవ భక్తురాలు శ్రీ ఆండాళు దేవి, కీ. శే శ్రీ దేవులపల్లి వేంకట కృష్ణశాస్త్రిగారి మధుర గీతములు నా యీ అలిత గీతములకు ప్రేరణయని చెప్పవచ్చును.

శ్రీకృష్ణుని నాయకునిగా జేసికొని మధుర భక్తితో రచించిన ఈ పుస్తకమును శ్రీ కృష్ణుని చరణార విందములకే సమర్పణ గావించు కొనుచున్నాను—

ఇందు నాయకునిగా వర్ణింపబడిన శ్రీ కృష్ణుడు మురళి లోలుడేగాక పరబ్రహ్మ స్వరూపముగను, ఇందలి గోపికా విరహము పరమేశ్వరుని యందు లీనమగుటకు వేదనా పూర్వకమైన జీవి ప్రార్థనగా భావింపవలెను.

ఇదివఱలో ప్రచురించిన లలితగీతములను ప్రశంసించుచు పత్రికలు, ప్రముఖులు వ్రాసియున్నారు. వారికి నా సమస్సుమాంజలులు. ఇదే విధముగా మఱికొన్ని పుస్తకములు ప్రచురింపవలెనని నా ఆకాంక్ష.

ఈ పుస్తకమునందుగల 118 గీతములు సాధ్యమైంతవఱకు పాడుకొనుటకు వీలుగా లలిత పదములతో గుది గ్రుచ్చబడినవి. ఆకాశవాణి, దూరదర్శినులలో పాడుకొనుటకు వీలుగా సమకూర్చబడినవి. రసహృదయులను ఏ మాత్రము స్పందింపజేసినను ధన్యునిగా భావించుకొందును.

—రచయిత



మాతృ వందనము

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి! వందనమిదె ప్రేయభారతి!
ఓహో! నా జన్మభూమి! ఓహో! నా మాతృభూమి!

సకలసస్య శ్రీనిలయిని! సాదుమార్గ శుభదాయిని!
సర్వలోక జనపూజిత! సామగాన సురభాషిణి!
సకలధర్మ సహజీవన సంస్కృతి విలసిత శోభిని!
పుణ్యకర్మ సువిరాజిత పూర్ణకలా తేజోమయి!


ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి వందనమిదె! ప్రేయభారతి!

గంగ యమున గోదావరి కావేరీ కృష్ణవేణి!
ఉన్నత హిమ గిరి శిఖరము లొప్పెడు శుభ కల్యాణి!
అడుగడుగున పుణ్యభూము లమరు విమల సౌమ్యమూర్తి!
మదుర కావ్య గేయ శిల్ప మంజులతర శివగాయని!

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి! వందనమిదె! ప్రేయభారతి!

సత్యము శివ సుందరములు సర్వదిశలు విలసిల్లిన
ఈ సుందర కర్మభూమి! ఈ పవిత్ర దివ్యధాత్రి!
నీ స్వరూప విలసనమే! నీ యనంత దర్శనమే!
అమ్మా! నీ యాశీస్సులు నలరి వేడుచుంటి నమ్మ!

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి! వందనమిదె ప్రేయభారతి!
ఓహో! నా జన్మభూమి ఓహో! నా మాతృభూమి!



స మ ర్పణ

ఎన్ని మారులు పాడినా

వన్నె దరుగదు నీ పాటకు!

ఎన్ని మారులు విన్నా నీ మురళి స్వనానికి

వన్నె లేమీ తరుగవు గదా!

మఱచి పోవాలన్నా మాధవా!

మఱపురాదు నీ పేరు!

విడిచి పోవాలన్న వీడిపోదు

విడివదని బంధ మిది యేనాటిదో!

తీయని నీ మురళి పాట

తీవేదనం కురిపిస్తుం దెప్పుడూ!

నర్తన జేస్తుం దెప్పుడూ నా యెదలో

సృష్టి సుందరములను వెలువరిస్తూ!

అందుకే అర్పిస్తున్నా

ఆత్మార్పణమని!

ఆవేదనతో నా మధుర గీతాలను!

ముగయుగాల నాటి నీ మధుర గీతాలు!

తరతరాల నాటి దీ హృదయా వేదన!

అనంద గ్రంథి

(వలపు ముడి)

(లలిత గీతాలు)

ఎందుకో నా మనసు!

ఎందుకో నా మనసు నెల్లవేళలయందు
నిను జూడగోరునూ! నిను బాడునో కృష్ణ!

లలిత గీతములందు లాలిత్యమొలుకునూ!
నిందారు ప్రేమనూ! నీపైని నిలుపునూ!

ఎందుకో! నామనసు నెల్లవేళలయందు
నిను జూడ గోరునూ! నిను బాడునో కృష్ణ!

కంటికగుపడని నీ కరుణా స్వరూపమును
కలలందు నిజమనుచు గలవరించుచు నుండు!
మోహనంబయిన నీ మురళీ స్వనంబులను
వినినటులె తనలోనె విమలతను స్పందించు!

॥ఎందుకో॥

పతి వనుచు నిను దలచి భక్తితో బూజించు
మాదుర్య మొలికించు మదురగీతము తోని!
ఈ బంధమెట్టిదో! యెటనుండి వచ్చెనో!
అంతుదొరుకదు దాని యర్థమే తెలియదూ!

॥ఎందుకో॥

జన్మజన్మలనాటి సహచర్య మగునేమొ!
తొలిపుట్టుకల నాటి కల పరిచయము లేమొ!
బంధించినది యిటుల బలుకుమా శ్రీకృష్ణ!
కంటికగుపడి నాదు కలత నలతను బాపు!

ఎందుకో! నా మనసు నెల్ల వేళలయందు
నిను జూడగోరునూ! నిను బాడునో కృష్ణ!

విధి వ్రాసినా వ్రాత!

విధి వ్రాసినా వ్రాత విమలమగు తలవ్రాత!

నన్ను నీకర్పించె నాల్గు మోముల ధాత!

అరసి జూడుము కృష్ణ! యందాల నగుమోము!

మదురాక్షరములనూ మమతతో బరికింపు!

విధి వ్రాసినా వ్రాత విమలమగు తలవ్రాత!

నన్ను నీ కర్పించె నాల్గు మోముల ధాత!

జన్మజన్మల నాదు చైతన్యమును గాంచి

మరువనీ నీ భక్తి మాధుర్యమును జూచి!

నను మెచ్చి నీకిచ్చె నాథ నీ దాసిగా!

నీ నీడలో నుందు నిండుదయ జూపుమా!

విధి॥

వనమాల జేబూని వన్నెలను నొలుకుమా

ఎదురు జూచుచు నుంటి సదయ నీ రాక కయి!

పల్లకిలో నన్ను భద్రముగ గొనిపొమ్ము

ఎవరు లేనీ నీదు ఏకాంత మందిరము!

విధి

నినుజూడ సిగ్గుగును నిజముగా గోపాల!

మాటాడజాలనూ! మనసిచ్చి తనివార!

చిటివేలి జేపట్టి ఓన్నారి నడకలతో

సప్తపదులను వేసి సరిగమల జేర్చుమా!

విధి వ్రాసినా వ్రాత! విమలమగు తలవ్రాత!

నన్ను నీకర్పించె! నాల్గుమోముల ధాత!

నిజమేమో! కలయేమో!

నిజమేమో! కలయేమో! నిజము దెలుపగలేను!
మధుర గోపికనైతి మాధవా! యీ రాత్రి!

నీతోని జతగూడి నీలి యాకాశాన!
విహరించి నట్లుగా వేడుకలు గలిగినవి!

నిజమేమో! కలయేమో! నిజము తెలుపగ లేను!
మధుర గోపిక నైతి మాధవా! యీరాత్రి!

మురళి మ్రోయింపగా మోదమున నిను గూడి
పాట పాడినయటుల బంగారు గజ్జియల
నే నాట్య మాడినటు నింగి చుక్కల నడుమ
నిన్ను నన్నూ జూచి నిలిచినటు దేవతలు!

॥నిజ॥

వెన్నెలా జాబిల్లి వన్నెలను జిందగా!
వెండితీవెల నడుమ వేడుకను నిరువురము
దోబూచు లాడినటు దూర దూరమునుండి
చిన్నచుక్కలు గూడ చిత్రముగ చూచినటు!

॥నిజ॥

ఎట్టి సంబంధమో యెఱుగ నే గోపాల!
మన బంధ మిట్టిదని మనవి చేయగలేను!
విధిచైదమున మనము వేఱుగా నుంటిమీ!
కలియుదుము నొకనాడు కలగాదు! ఇది నిజము!

నిజమేమో కలయేమో! నిజము దెలుపగలేను!
మధుర గోపిక నైతి! మాధవా! యీరాత్రి!

మురళి మ్రోయించేటి!

మురళి మ్రోయించేటి మోహనాంగుని జేరి
పాట నే వినుచుంటి పారవశ్యముతోని!

ఆనంద సుథలలో నలరిదేలుచునుంటి!
నను బిలువబోకుడో! నా నర్మ చెలులార!

మురళి మ్రోయించేటి మోహనాంగుని జేరి
పాట నే వినుచుంటి పారవశ్యముతోని!

మావి గున్నలమధ్య మాలతీ లతలందు
నిలిచినా కృష్ణుని నీడలందున నిలిచి!
కనులార్పకను జూచి కమ్మని స్వనములను
జెవులార వినుచుంటి చిత్తమేకము జేసి!

॥మురళి॥

ఏనాటి పుణ్యమో! యేనోము భాగ్యమో!
చిన్నికృష్ణుని మురళి జేరి నే వినుచుంటి!
అమృతంపు సోనలను నలరి మునిగితి నమ్మ!
దరి జేర్పకుడు నన్ను దయదలచి నాచెలులు!

॥మురళి॥

మధుర మురళి తెరల మాదురిని దేలుచూ
మునిగి తేలుచున్న ముదిత నో చెలులార!
ఏకాగ్రతను జెఱపి ఇటులాగి యటులాగి
నా ప్రాణనాథుని నను వేటు బరుపకుడు!

మురళి మ్రోయించేటి మోహనాంగుని జేరి
పాట నే వినుచుంటి పారవశ్యముతోని!

నీ నామమును దలప!

నీ నామమును దలప నిరతిశయ సుఖముచే
ఆనందతోకాల నటు దేలిపోవుదును:

నీతూపమును మనసు నిర్మలంబుగ దలప!
వశము దప్పుదును నీ వలలందు బడిపోదు!

నీనామమును దలప నిరతిశయ సుఖముచే
ఆనందతోకాల నటు దేలిపోవుదును!

ఆందాం మురళి నీ వలరి పాడినయటుల
మనసు భ్రమలను జెంది మాదుర్య మొలకించు
దిక్కులన్నీ జూతు దిశలన్ని బరికింతు!
యానంద వాహినిని యటు దేలిపోవుదును

కిన్నెరను జేపట్టి కిర్తనను నే బాద
నీ పాటలే వచ్చు నిలువకను కంఠమున!
కోకిలకువలె నేను గొంతెత్తి బాధుదును!
వీధి వాడల జనులు వింతగా ననుజూడ!

బందీగజేసితివి! బానిసగ జేసితివి!
నీ ప్రేమ మాదురివి నిలవజాలను కృష్ణ!
ఆనంద వాహినిని యడ్డుకొన జాలనోయ్!
నీనామమును దలచి! నిలువజాలను కృష్ణ!

నామమున యేముందో! నవ్యనుందర రుచులు!
మురళిలో యేముందో! మోహనంబగు మాయ!
రూపమున యేముందో! రూఢి తెలుపగలేను!
శాపమో! పాపమో! తాప మిటు లెందుకో!

వాన చినుకుల్లార!

వానచినుకుల్లార! ఒకటొకటి చిలుకుచూ!
బరువయిన నా మనసు బాధింపకండమ్మ!

పతి విరహ వేదనను బలవరించెడి నన్ను
మనసులో మంటలను మండింపకండమ్మ!

వానచినుకుల్లార! ఒకటొకటి చిలుకుచూ!
బరువయిన నా మనసు బాధింపకండమ్మ!

ఏ మబ్బులో నుండొ! యే మెఱుపులో నుండొ!
నా ముందు సరసతను నాట్యాలు జేసెదరు!
కృష్ణవిరహము చేత కుమిలిపోయే నన్ను!
అగ్ని రవ్వలకువలె నలత జేయకుడమ్మ!

॥వాన॥

చల్లనీ మీతాకు మెల్లనీ మీసోకు
వడ గాల్పులకువోలె వధ జేయుచున్నదీ!
చిగురాకులా పైని చిత్రముగ నిలిచి నా
కంటిలో సూదులను కనిదీర గ్రుచ్చకుడు!

॥వాన॥

ఈ వాన కాలాన యీ మబ్బు లోకాన
యెటుల జీవించునో! యీ విరహ జ్వాలలను!
మాధవుని బిలిచినా మధురవ్యధ దీర్చుడో!
చిన్ని చినుకుల్లార! చిరదాసి మీ కవుడు!

వానచినుకుల్లార! ఒకటొకటి చిలుకుచూ!
బరువయిన నా మనసు బాధింపకండమ్మ!

ఎంత కాలమున

ఎంతకాలమున కీ వెన్నెలలు వికసించె!

ఎంతగా చంద్రుడూ వినువీధి కనిపించె!

మబ్బులన్నీ చెదిరి మఱి పాల నురుగులయి

తెల్లవీ కాంతులను పల్లవించెను జగతి!

ఎంతకాలమున కీ వెన్నెలలు వికసించె!

ఎంతగా చంద్రుడూ వినువీధి కనిపించె!

దండ తెగి ముత్యాలు ధరనంత బఱచినటు

ఆందమయి యాకసము నగుపించె జుక్కలను!

కలువ తామరలతో కలహంస గుంపులును

ఆగుపించె కొలను లవె అందాలు విరబూసి!

॥ఎంత॥

వనవీధి యంతయును వన్నె చిన్నెల పూలు

పులకరించుచునుండె పుడమిపయి జారుచును!

చిలుక గోరింకలును చిత్రమగు పలుకులను!

కోకిలకు పాటలను గూర్చునటు లనిపించె!

॥ఎంత॥

వెన్నెలలు కురిసేటి పీఠుల కాలమునందు

తామరలు పూసేటి తరుణ ఋతువందునా

వత్తుననీ కబురంపె వల్లభుడు రాడేమి?

ఎదురు జూచుచునుంటి మదినిండు కన్నులను!

ఎంతకాలమున కీ వెన్నెలలు వికసించె

ఎంతగా చంద్రుడూ వినువీధి కనిపించె !

ఆర్షనేత్రము

ఆర్షనేత్రము నాకు సమర యెటులుండునో!
అంత జూతునుగదా! యరమరిక లేకుండ!

కలిత జేనేటి యా కల్యాణ ధామునీ!
కథనంత జూతుగద! కమనీయ నేత్రముల!

ఆర్షనేత్రము నాకు సమర యెటులుండునో!
అంతజూతునుగదా! యరమరిక లేకుండ!

రాసిక్రీడల నాటి రమణీయ దృశ్యములు
ఆరిమందల నడుమ యాడినా పోకడలు!
మోహనంబయిన యా మురళి నూదుచు జగతి
పరవశముజేసినా పతిత పావను రూపు!

॥ఆర్ష॥

తీయనీ మాటలను తేనెలారగ జేసి
వత్తునని కబురంపి వల్లభుడు రాదాయె!
ఎటు బోయెనో యేమొ! యెవరి కాపాడగా
అంతజూతును గదా! వింత కనులుండగా!

॥ఆర్ష॥

ముందు ఏమగుదునో ముగ్ధనగు గోపికను!
వరియించునా నన్ను? వన్నెలా మురళితో
నన్నొక్క గీతికకు నాదముగ గ్రహించి
కడదేర్చునా కరుణ! కమ్మనీ యెద జేర్చి

ఆర్షనేత్రము నాకు సమర యెటులుండునో!
అంతజూతును గదా! యరమరిక లేకుండ!

అకాశ మార్గాన

అకాశమార్గాన యటుబోవు కిన్నెరలు!
నిలిచి నిముసము నాదు పలుకు వినుడమ్మా!

విరహకాంతను నాదు వేదనను వాపతికి
అందజేసే నన్ను ఆదరము జేయుడో!

అకాశమార్గాన యటుబోవు కిన్నెరలు
నిలిచి నిముసము నాదు పలుకు వినుడమ్మా!

దూరదేశాన నా విభుడుండె! నా పతికి
ఆర్తనగు నావార్త నందజేయుడు, వేగ!
పలవరించుచునుండి పతిత పావనునికై
కలత బొందుచునుండి కనులార దర్శింప!

॥ అకాశ ॥

నల్లనల్లని వాడు! నగుమోము గలవాడు!
నెమిలి పించమువాడు! నిండు దయగలవాడు!
మురళితో లోకాలు మోహింపజేసేటి
సృజన లయ స్థితకర్త! సుందరాంగుడు వాడు!

॥ అకాశ ॥

నా వేదనంతటిని నయముగా వ్రాసితిని
గీతిగా సుకుమార గీర్వాణ లిపియందు!
పాట వినిపింపుడో! పతికి మది దయ గలుగ
కిన్నెరను మీటుచూ కిన్నెరాంగనలార!

అకాశమార్గాన యటుబోవు కిన్నెరలు!
నిలిచి నిముసము నాదు పలుకు వినుడో కదుణ!

చల్లనీ వెన్నెలా

చల్లనీ వెన్నెలా పువ్వులొలికించేటి
మెల్లగా బోయేటి వన్నె జాబిల్లి!

పటకి నా కథ దెలిపి ప్రభుని రప్పింపవా!
నిండు దోసిలితోని నీరాజవము విత్తు!

చల్లనీ వెన్నెలా పువ్వు లొలికించేటి
మెల్లగా బోయేటి వన్నెజాబిల్లి

వ్రతములను జేసితిని పతిభక్తి యెన్నెన్నో
జపతపములను జేసి చలియించిపోతినీ!
ఆతని దయ రాదాయె! యలసితిని జాబిల్లి
విభునితో నావార్త వినిపింపు నీవయిన!

॥చల్లనీ॥

చిలక గోరింకలను చెన్నుగా బంపితిని!
హంసలను బంపితిని యటుపైని కోకిలల!
వార్తలేమైనవో వల్లభుడు రాదాయె!
లేఖలేమైనవో లేదుగద శుభవార్త!

॥చల్లనీ॥

కాటుకను కన్నీట కలిపివ్రాసీతి నిదిగో!
హృదయ ఫలకమునందు మృదువాక్య మధురిమల
అందింపు ప్రియవార్త అందాల మాధవుకు
మందార వనమందు మదుర వెన్నెలయందు!

చల్లనీ వెన్నెలా పువ్వు లొలికించేటి
మెల్లగా బోయేటి వన్నె జాబిల్లి!

మింట చరియించేటి

మింట చరియించేటి జంట పావురములూ!
ఒక మంచి పనిజేసి యొనర పున్నెము గొనుడు!

ఈలేఖ నందించి వరకపోతములార!
చిరకీర్తి పొందుడో వరకపోతములార!

మింట చరియించేటి జంట పావురములూ!
ఒకమంచి పనిజేసి యొనర పున్నెము గొనుడు!

మేఘములు దాటుచూ మెఱయు జుక్కలదాటి
యటనుండు నావిభుడు నాకసము నందునా!
లేఖనందింపుచూ నేర్పుతో నాతనికి
'ప్రియదాసి' యంపె నని ప్రేమతో దెలుపుడూ

॥మింట॥

నీనామమును దలచి సీరూపమును దలచి
యలసి పోయినదనుచు నాడరింపగ దెలిపి!
చిగురింప ప్రేమలను చిత్తమున కరుణతో
దయజూడ దెలుపుడో ధన్య దంపతులార!

॥మింట॥

మాలిన్యములు లేని మమతతో వ్రాసినది!
కోరికలు గీరికలు కౌసరులవి లేనివీ!
ముత్యాలసరితోని ముడివేసి రెక్కలకు
జతగూర్చితిని వేగ జాగునేయక జనుడు!

మింట చరియించేటి జంట పావురములూ!
ఒకమంచి పనిచేసి యొనర పున్నెము గొనుడు!

ఈ లోకమందు

ఈ లోకమందు నే నెన్నెన్ని బాధలను
భంగపడినా కృష్ణ! భరియింపగలనూ!

నీ వేటుబాటు నే నెటుల సహించెదను!

నిజమయిన బంధమును నెటుద్రోతు దూరముగ?

ఈలోకమందు నే నెన్నెన్ని బాధలను
భంగపడినా కృష్ణ! భరియింప గలనూ!

కటిక చీకటియందు కాటునలుపుల యందు
అగ్గిమంటలలోన యలల పెన్నిధిలోన!
చరియింతుగాని నీచరణ కమలములనూ!
విలయ మొచ్చినగాని విడిచి యుండగజాల!

॥ఈలోక॥

వెలివేసినా గాని విధి చైదమునను నే
బంధు మిత్రములకూ బహుదూరమున నున్న!
ఆశలన్నీ యుడిగి యజగారిపోయినా
నిను నమ్మియుందు నే నిరతమును గోపాల!

॥ఈలోక॥

కన్నీరు వరదలయి కాల్యాలై పారినా!
చింతలను నామనసు చివికిపోయినగూడ!
నాహృదిని నున్న నీ నవ్యసుందరమయిన
భవ్యరూపము నెపుడు బదిలముగ రక్షింతు!

ఈలోకమందు నే నెన్నెన్ని బాధలను
భంగపడినా కృష్ణ! భరియింపగలనూ!

అతిలోక సుందరం బగు

అతిలోక సుందరం బగు వనితకాదు నా
వలపుతేనియ పాట! వందనం బిదె కృష్ణ!

తలనెత్తి నీరూపు తన్మయముగా జూచి
పలికి పాదగలేని పడతి గద గోపాల!

అతిలోకసుందరం బగు వనిత కాదు! నా
వలపు తేనియపాట వందనం బిదెకృష్ణ!

పలుకు పాటలలోన పన్నీటి జాలులను
మైమఱపు జేసేటి మగువకా దీ బాల!
తేటగీతిక వోలె తీయగ బాడుచూ!
కడ్పారహారతిగ కరిగిపోయెడి కాంత!

॥అతిలోక॥

కోరికలతో నిన్ను కొసరి కొసరి పలికి
ఆశలను బెంచుకొను అతివ కా దీబాల!

ఆత్మార్పణంబుతో నంత నీ కర్పించి

నీయంచు లయమందు నిర్మలంబగు బాల!

॥అతిలోక॥

గొల్లపడుచిది సుమా! గోల యని మది దలచి
దూరముగ నుండకుము దురపిల్ల జేయకుము!
అతిలోక కల్పనల యాశలందున మునిగి
నా గోపికా గీతి నగుబాటు నేయకుము!

అతిలోక సుందరంబగు వనిత కాదు నా
వలపు తేనియపాట వందనం బిదె కృష్ణ!

పెంచినా హరిణమును

పెంచినా హరిణమును పెనుక్రూర జంతువున
కర్పించి యిటులుండ నది తగున కృష్ణా!

పంజరంబున బెంచి పక్షి నిటు దూరమున
వదిలివేయుట తగున? మది రగుల వేదనను!

పెంచినా హరిణమును పెనుక్రూర జంతువున
కర్పించి యిటులుండ నది తగున కృష్ణా!

ప్రేమతో తనువంత ప్రీతిగా దువ్వితివి
గరికపువ్వులు దెచ్చి కరుణతో మేపితివి!
మమత మానీ యిటుల మాదుర్యమును ద్రోసి!
పులుల కాననమందు పూర్ణ! ద్రోసితివిగా!

॥ పెంచినా ॥

పలుకులను నేర్చి నను పలుభాషలను నేర్చి
రాజిలుక నని నన్ను రాణిగా జూచితివి!
పంజరములో నుండి పారద్రోలితివి నను
ఏ కొమ్మ రెమ్మలను నెటుల జీవింతునూ?

బ్రతుకు తెలియని నేను బ్రతుకెటుల బ్రతుకుదును?
కుటిల లోకమునందు గులుకుదును యాశతో?
ముందు కడుగిడజాల ముదముతో శ్రీకృష్ణ!
తొలినాటి దయజూపు! తొంగి చూడుము నన్ను!

పెంచినా హరిణమును పెను క్రూరజంతువున
కర్పించి యిటులుండ నది తగున శ్రీకృష్ణ!

గిరులు గీసితి వంచు

గిరులు గీసితి వంచు గీతలో నుండకను
ఎగిరివచ్చితి నిటుల నెగసి వేడుకనూ!

అటుదిరిగి యిటుదిరిగి అంతటను యెగురుచూ
నా బంధములు నేనె నాధ! కొని తెచ్చితిని!

గిరులు గీసితి వంచు గీతలో నుండకను
ఎగిరివచ్చితి నిటుల నెగసి వేడుకనూ!

కొండ కోనలలోన కోకిలల జతగూడి
ఆడిపాడితి నెన్నో యందాల క్రిడలను!
తరులందు నేజేరి తన్మయముగా దీపి
ఫలరుచుల నందితిని! పరుగులే తీసితిని!

॥గిరులు॥

వెండి కొండలయందు బంగారు బాటలను
శృంగార వీధులను శ్రుతిలయల గలిపితిని!
సెలయేటి యూటలను జలదరించుచు ద్రావి!
మసక సంజల జూచి మది మురిసిపోతిని!

॥గిరులు॥

శృంగార మంత నా బంగారు కలయేమొ!
వంగారె తనువంత! సింగారములు వోయె!
మనసంత బరువాయె! మాధవుడు తలపొచ్చె!
ఎవరి దీ తప్పనగ వివరింప లేనాయె!

గిరులు గీసితి వంచు గీతలో నుండకను
ఎగిరివచ్చితి నిటుల నెగసి వేడుకనూ!

అతిలోక సుంద రిది!

అందాల భరిణ! నా అతిలోక సుంద రిది!

సుకుమార గీతి యిది! సుందరంబగు కాంత!

మనసార గ్రహియించి మన్ననను నేయుమా!

మదిలోన నిను గోరి మరుగుచున్నచి జ్వాల!

అందాల భరిణ! నా అతిలోక సుందరిది!

సుకుమార గీతి యిది! సుందరంబగు కాంత!

చంద్రకాంతుల వంటి చారు కోమల చాయ!

కలువకన్నుల రాణి! చెలువ తామర మొగము!

డివినుండి భువిదిగిన దేవకాంతకు వోలె

అపురూప కాంతులను నంతటా విరజిమ్ము!

॥ అతిలోక ॥

నీ మురళి స్వనములకు నీటుగా మదిపొంగి

అందాల గీతికను నలరి నేర్చినదోయి!

నిను వలచి నీ ప్రేమ వలలందు జిక్కినది!

దరిని జేర్చుము! లేద తగ నీట ముంపుమా!

॥ అతిలోక ॥

ఎన్ని జన్మలకైన నిన్నె బొందెద నంచు

వన్నెలన్నియు దాచి వనకన్యకను బోలె!

చీని చీనాంబరపు సింగారములు మాని

తపము జేయుచునున్న తన్వి యిది గోపాల!

అందాల భరిణ! నా అతిలోక సుంద రిది!

సుకుమార గీతియిది! సుందరంబగు కాంత!

చంద్ర కిరణములార!

చంద్ర కిరణములార! చల్లనీ కాంతులను!
పైని బడబోకుడి! భరియింపజాలా!

కృష్ణ విరహముజేత కుమిలేటి కాంతనూ!
వాడి శూలములచే వధియింపకుడు నన్ను!

చంద్రకిరణములార చల్లనీ కాంతులను!
పైని బడబోకుడి! భరియింపజాలా!

మధుర గీతముబాడి మాధవుని దయగోరు
గోపకాంతను నేను కోమలాంగిని సుమా!
మీకాంతి సూదులను మిలమిలల గ్రుచ్చుచూ
నన్ను మధియింపకుడు నలిగిపోవుచు నుంటి!

॥చంద్ర॥

అంబరంబున నుండి యతిలోక సుకుమార
పూ బాణములు వేసి పులకింప జేయకుడు!
రక్త చందనముతో రగిలింప జేయకుడు!
నే బొందుదును గతిని నిజముగా వినుడమ్మ!

॥చంద్ర॥

పండుటాకులను తిని పార్వతీ దేవివలె
తపము నేయుచునుండి తగ నన్ని త్యజియించి!
శపియింతు శాపమున చంద్రకిరణములార!
నల్లనీ మబ్బులను నలిగిపొండని మిమ్ము!

చంద్ర కిరణములార! చల్లనీ కాంతులను!
పైని బడబోకుడి! భరియింప జాలా!

ఈ చల్ల గాలులను!

ఈ చల్లగాలులను ఈ శీత వీచికల
ఎటుబోదునే చెలియ! యెటు నిలుతునే!

కృష్ణ విరహముచేత కుమిలేటి నామనసు
వేడిగాల్పులకు వలె వెతజెంది విరహమున!

ఈ చల్లగాలులను! ఈశీతవీచికల
ఎటుబోదునే చెలియ! యెటు నిలుతునే?

చెలి వీణపాయంప జేత కన్నెరదాల్చి
నే పాట పాడగా నిఖిలమంతా ముంచి!
ఎటునుండి వచ్చెనో యీశీత వీచికలు!
పాట నోటను రాక పరవశంబై పోతి!

|| ఈ చల్ల ||

వనవీధి గుడిజేరి వలనొప్ప మాధవుని
విమల గీతముతోని విరులతో బూజింప!
పూపొదలనుండి వే పొలుపుగా దరిజేరి
విరహవేదనలతో వేధించి నను ముంచు!

|| ఈ చల్ల ||

వ్రతభంగమునుజేయ వగలాడి వీచికలు
ప్రతిన జేసినవి నా పలుకు గీతిని నాప!
ఆటకములు తొలగి హరిని నే గలియగా!
గంగలో కాళిలో కలియుడని శపియింతు!

ఈ చల్లగాలులను ఈశీత వీచికల!
ఎటుబోదునే చెలియ! యెటు నిలుతునే!

నంద గోపాలునీ!

నందగోపాలునీ నాథుగా వరియించి
తీయనీ యూహలను తేలేటి నన్నూ!

పిచ్చిదాన నటంచు పిలిచి హేళనజేసి
నను రవ్వ జేయకుడు నాకూర్మి చెలులార!

నందగోపాలునీ నాథుగా వరియించి
తీయనీ యూహలను తేలేటి నన్నూ!

విమలగీతముతోని వీధులన్నీ దిరిగి
యా మురళిలోలునీ యలసి వెదుకుచునుంటి
కనిపించు నొకనాడు కనులపండువు గాగ
వినిపించు మురళినీ విమల స్వరములతోని!

॥నంద॥

భ్రమజెంది నే నిటుల బలుకుచుంటి నటంచు
కలలోన నే నిటుల గలతబడు చూటినని!
పలుమాటలాడి నను భ్రమలోన దింపకుడు
నిజములో నిజము నా నిర్మలంబగు ప్రేమ!

॥నంద॥

పాలబుగ్గలనాడె బాలగోపాలునీ
పతిగ వరియించితిని పడతులారా! పినుడు
కలలందు కనిపించి భ్రమలందు నను గూడి
ఆటలాడేవాడు అతడే! నావిభుడు!

నందగోపాలునీ నాథుగా వరియించి
తీయనీ యూహలను తేలేటి నన్నూ!

ఆ మబ్బు! ఈ మబ్బు!

ఆ మబ్బు! ఈ మబ్బు! అతికినా రీతిగా!
మా ప్రేమ ఫలియించు మాధవునికి నాకు!

నా ప్రేమ కుసుమమును నా మధుర గీతికను!
నిండారు మనసుతో నీటుగా గ్రహించు!

ఆ మబ్బు! ఈ మబ్బు! అతికినా రీతిగా
మా ప్రేమ ఫలియించు మాధవునికి నాకు!

గంగ యమునా నదులు గలిసి ప్రవహించినటు
కృష్ణవేణి మూసి హర్షమున గలిసినటు
భూమి యాకాశాలు పొలుపుగా కలిసినటు
మా ప్రేమ లటు కలియు మాధవునికి నాకు!

॥ ఆ మబ్బు ॥

మావికౌమ్మను జుట్టు మాధవీలత యటుల
నింగి యాకాశాన నిలుచు హరివిల్లు వలె
వంద్రకాంతులు సోక చలియించు కలువలా
నే నుండు మాధవుని నిండు హృదయమునందు

॥ ఆ మబ్బు ॥

జన్మజన్మలనాటి విరహమును జతగూర్చి
నా మధుర గీతికను నాధునకు వినిపింతు!
ఆత్మార్పణం బనుచు! నతనిలో లీనమై!
నాదమై మురళిలో నటియింతు గీతిగా!

ఆ మబ్బు! ఈ మబ్బు! అతికినా రీతిగా
మా ప్రేమ ఫలియించు! మాధవునికి నాకు!

నంద గోపాలునికి!

నందగోపాలునికి! నవకిశోరునికి నే
వదువునై పోయితిని! వల్లభుడు నా కతడు

జన్మజన్మల వెంట చరియింతు జంటగా!
విడిచి నేనుండనే వేయి యుగములకయిన

నందగోపాలునికి నవకిశోరునికి నే
వదువునయి పోయితివి! వల్లభుడు నా కతడు

కోటి రూప్యములిచ్చి కొనలేదు నే నతని
వెండి బంగారముల వెల నిచ్చి కొనలేదు!
|| మురళీ స్వనంబులకు ముద్దుగా మోహించి
కట్టు బానిసనైతి గల నిజము దెలిపితిని!

కంటి కగుపింపడే కనిపించు మదిలోన
వినిపించు చుండు మది విమల నాదము లెపుడు!
|| పులకింతు నే నెపుడు పూర్ణ హర్షముతోని
మాధవుడు నిలిచినటు మమత జూపిన యటుల!

||నంద||

మనసునందే నేను మాధవుని దరిశింతు!
ఆటపాటలతోని యలరింతు మాధవుని!
కోర్కె లేమీ లేని కోమలాంగిని నేను!
మాధవుని దాసినని మది పొంగనే చెలీ!

నంద గోపాలునిరి నవకిశోరునికి నే
వదువునై పోయితిని వల్లభుడు నా కతడు

అమృత వర్షము లేల ?

అమృత వర్షములేల? ఆనంద సుధలేల?
సకల దేవత లిచ్చు సౌఖ్యములు యేలా?

మురళిదేత ధరించి ముద్దుగా బాడేటి
బాలగోపాలు నే భక్తితో వాంచింతు!

అమృతవర్షము లేల? ఆనంద సుధలేల?
సకల దేవత లిచ్చు సౌఖ్యములు యేలా?

సృష్టిలో లేనట్టి సుందరము లన్నియును
ఆతని మురళిని గలవు ఆనంద లోకములు!
నేబోదు నతనితో నిరతమును నీడనై
జన్మజన్మలు గూడ చిరదాస్యభావమున!

॥అమృత॥

కంటి కగుపడి నన్ను కరుణింపమన్ననూ
కరము శిరమున జేర్చి కాపాడకున్ననూ!
దూరమున నన్నుంచి దురపిల్ల జేసినా
మదిలోని మాధవుని మఱచియుండగ లేను!

॥అమృత॥

రొండంత కోరికలు కొసరి యాచింపనూ!
భువిలోని యందాలు దివిలోని సౌఖ్యాలు
చేజాచి యడుగనూ చింత నా దొకటియే!
మనసులో మాధవుడు మఱి నిలిచియుండగా!

అమృత వర్షములేల? ఆనంద సుధలేల?
సకల దేవతలిచ్చు సౌఖ్యములు యేల?

లోకానికి దెలియకుండ

లోకానికి దెలియకుండ
లోల! నిన్ను దలచుచుంటి!

మనసు లోనె మనసులోనె
మాధవ! నే-బాడుచుంటి!

లోకానికి దెలియకుండ
లోల నిన్ను దలచుచుంటి!

నీకు మాత్రమే తెలియును
నీలవర్ణ! నాదు వినతి!
వినతిలోని మధురప్రేమ!
వేయి గీతముల భావము!

॥లోకానికి॥

గొంతునెత్తి పాడక నా
కోమలమగు మధురగీతి!
హృదయమందె బాడుచుంటి
సదయ! కూడి శ్రుతిలయలను!

॥లోకానికి॥

నాట్యమాడుచుంటి నాలో
నర్తన శోభల జిందుచు!
రాసలీల శోభ మించి
రమ్య రాజనర్తకి వలె!

॥లోకానికి॥

ప్రేమభక్తి మార్గములో
ప్రియ! నీవే నాదు పరివి!
జేరగ నిను ఈ మార్గము
జే కొంటిని జగదీశా!

॥లోకానికి॥

ఆనంద గ్రంథి యిది!

ఆనంద గ్రంథి యిది! అపూర్వ స్నేహమిది!
నీకు నాకును మధ్య నిలిచినా గీతి!

నీ మురళిలో నుండి నామనసు బొందినా
పులకలే గీతిగా బొలుపారె కృష్ణా!

ఆనంద గ్రంథి యిది యపురూప స్నేహమిది!
నీకు నాకును మధ్య నిలిచినా గీతి!

విశ్వసౌందర్యమును వెలయించు నీ గీతి!
నాదమున నాదమయి నాట్యములు సలుపునూ!
మాటకందని యేవో మదుర భావాలనూ
చిన్ని పెదవులతోని చిటుసవ్వడులు జేయు!

॥ఆనంద॥

తారలను దిరుగాడు డగ చందమామతో
వెన్నెలా వర్షమున విహరించు నొంటరిగ!
చివురు పూవులతోని చిత్రముగ మాటాడు
కొండ కోనలలోని కోకిలల జతగూడు

॥ఆనంద॥

అద్వైత భావమును నాలపించును మదిని
అణువణువు నీవుగా నఖిలేశ భావించు!
నీ మురళి నాదాలె నాగీతి సరిగమలు
చరణ కమలములందు సరసతమ నిలువనీ!

ఆనంద గ్రంథి యిది! అపూర్వ స్నేహమిది!
నీకు నాకును మధ్య నిలిచినా గీతి!

సందెలో నున్న యీ

సందెలోనున్న యీ సరసగీతిని జూచి
ఎవరనుచు బలుక నే నేమి తెలుపుదునూ!

మురళీ స్వరంబులకు ముద్దుగా విరిసినా
చిన్నారి గీతియని చిఱునవ్వు నవ్వెదరు!

సందెలోనున్న యీ సరస గీతిని జూచి
ఎవరనుచు బలుక నే నేమి తెలుపుదునూ!

లోకమున పనియేమి? లోకులేమన నేమి?
నీకు నాకును మధ్య నిలిచినా దీపమీది!
పగలురాత్రీ మధ్య పల్లవించెడి సంజ
వెలుగులకు వలె నిలిచి వివరించు మన ప్రేమ

॥సందెలో॥

హంసభామను నడిగి యందియల గొనివచ్చి
చిన్నారి పాదముల జిత్రముగ గూర్చితిని!
చిలకమ్మ పలుకులను చిత్రముగ నేర్చినది!
కోకిలను జతగూడి కూర్మినేర్చెను పాట

॥సందెలో॥

ఇన్ని నేర్చిన నాదు చిన్నారి గీతికను!
నీకు జూపుచునుంటి నీన్నేహ ఫలమంచు!
ఆనంద గ్రంథియని యలరి నామం బిడితి
చంకదింపను స్వామి! చంటిపాపను నెపుడు!

సందెలోనున్న యీ సరసగీతిని జూచి
ఎవరనుచు బలుక నే నేమి తెలుపుదునూ!

నమ్మకున్నది జగము

నమ్మకున్నది జగము! నాథ! నే నేమందు?
అల్లరి పాలయితి! అందాల కృష్ణా!

నిను మదురభక్తితో నీరాజనము లిచ్చు
నను జూచి దూరమున నగుచుండె జనమంత!

నమ్మకున్నది జగము! నాథ! నే నే మందు?
అల్లరి పాలయితి! అందాల కృష్ణా!

నర్తనల కీర్తనల నాథ! యనుచును నిన్ను
సతి ననుచు నే బలుక సరసిజాషా వినుము!
పకపకా నవ్వుచును పరిహాసమును జేసి
మనసు భ్రమ యనుచు నను మఱి పిచ్చి పట్టెననె! ||నమ్మ||

వీధి వీధుల దిరిగి వాడవాడల నడిచి
కిన్నెరను నే బట్టి కీర్తనను నే బాద!
సాధు సజ్జనులతో సాంగత్యమును జేయ
వలదంచు బలుకుదురు వారు వీరందఱును! ||నమ్మ||

జన్మ రాహిత్యమును జేకూర్చు మార్గమని
ఆత్మార్పణమునకు అనువైన దారియుని
మదురభక్తిని గీతి మార్గమును జేబట్టి!
పయనించు నీదాసి పలుకు విను గోపాల!

నమ్మకున్నది జగము! నాథ! నే నేమందు?
అల్లరి పాలయితి! అందాల కృష్ణా!

ఇచ్చటనే!

ఇచ్చటనే! హా! యీ ప్రదేశమున
ఇచ్చటనే యీ బృందావనమున
ఈ యమునా నది తీరంలో!

చక్కని కృష్ణుడు గోప స్త్రీలతో
సరసత నాట్యము జేసినదీ!

ఇచ్చటనే! హా! యీ ప్రదేశమున
ఇచ్చటనే యీ బృందావనమున
ఈయమునా నది తీరంలో.

ఈ బృందావన మందారములను
ఈ మధువనమున మల్లె మాలతుల!
మాలను గ్రుచ్చి మధుసూదనునకు
మమతను వేసిన దిచ్చటనే!

॥ఇచ్చటనే॥

ఈ యమునా నది తీరము నందున
యావుల మేపుచు గోపాలురతో!
ఆటలాడి యిటు వచ్చిన కృష్ణుని
చిటు చెమటలునూ దుడిచిన దిచటే!

॥ఇచ్చటనే॥

గోప వనితలను గోవిందుడు తన
మోహనమురశీశ్చీనూదిన దిచటే
నేనుగూడ నొక గోపకాంతనై
రాసక్రీడ నర్తన జేసినదీ!

॥ఇచ్చటనే॥

జన్మజన్మలా బంధ మిటులనే
జరుగవలయునని కోరిన దిచటే!
మురశీ స్వనముల జతగ జేసి నే
ముద్దుగ గీతిని బాడిన దిచటే!

॥ఇచ్చటనే॥

పంపినా రా చిలుక!

పంపినా రా చిలుక పయనమై వచ్చినది
శుభవార్త దెచ్చినది సుందరంబయినా!

చక్కనీ కృష్ణుడూ వచ్చునని పలికినది
ఒక్కసారిగ నాదు మనసు చల్లగనయ్యె!

పంపినా రా చిలుక పయనమై వచ్చినది!
శుభవార్త దెచ్చినది సుందరంబయినా!

ఎక్కడో దూరముగ నున్న నా పతి జేరి
మక్కువగ నా వినతి నొక్కి చెప్పినదంట!
నిక్కముగ వచ్చునట నేడు రేపో యింక
చక్కనీ పలుకులను సఖియలారా! వినుడు!

॥పంపినా॥

మాధవుడు వచ్చునని మనసు పూవులు పూచె
దుఃఖములు వేదనలు దూర దూరము బోయె!
చుక్కలా మిలమిలలు సుందరంబులు వెలిసె
జాబిల్లి వెన్నెలా జాలులై ప్రవహించె

॥పంపినా॥

నందకిశోరుడూ నవనీత నోరుడూ!
మురళినీ మ్రోయించు ముద్దు మోము గలవాడు!
నను జూడ వచ్చునట! నా పుణ్య భాగ్యమున
జ్యోతిలో జ్యోతిగా ప్రీతితో నే నగుదు!

॥పంపినా॥

తెలియ జెప్పగరాని చైతన్యమది యేమొ!
అంతరాత్మను నిండె ఆత్మీయ స్నేహమున!
పాల సంధ్రములోన పడి లేచు నావవలె
నా మనసు రాగాన నాట్యాలు చేస్తోంది!

॥పంపికా॥

మల్లె మాలతులార!

మల్లె మాలతులార! మాధవీ లతలార!
చిలుక గోరింకలూ చిన్నారి పీచికలు!

కుశల ప్రశ్నలు వేయబోకండి!
కుమిలిపోవగ జేయబోకండి!

మల్లెమాలతులార! మాధవీ లతలార!
చిలుక గోరింకలూ! చిన్నారి పీచికలు!

పతి విరహమున నేను
పలు బాధ లందుచును!
కన్నీళ్ళలో మునిగి కడలి జేరెడి నన్ను!

॥మల్లె॥

జన్మ - న్మల నాటి
చరితమును దెలిపినా!
సతినంచు బలికినా పతినంచు బలుకడూ!

॥మల్లె॥

మధురిమలు చిందేటి
మధురాక్షరములతో!
లేఖలను బంపితిని! లీలగా రాడుగద!

॥మల్లె॥

కఱకు అంపముతోని
కాఠిన్యములు చింద!
కోయుచున్నట్లు నే కుందుచుంటిని చెలియ!

॥మల్లె॥

నా ప్రేమ వికసింప
నా వలపు ఫలియింప!
నాదు డొచ్చె దారి నలుగురూ గనుడమ్మ!

॥మల్లె॥

మైత్రీ మహావ్రతము

మైత్రీ మహావ్రతము మన్ననను నేయుమా!
విడదీకు పరమాత్మ! వేయి జన్మలకయిన!

నీ మురళి స్వనములను నిలుచు నా గీతినీ!
అనుసరింపగనిమ్ము! ఆనంద మార్గమున!

మైత్రీ మహావ్రతము మన్ననను నేయుమా!
విడదీకు పరమాత్మ! వేయిజన్మల కయిన!

తొలిసంధ్య యరుణీమలు తోరణము నీ మురళి
మబ్బుతునకకు వోలె మగులనీ దాపునను!
నింజాడు నీకాంతి నీటబను నాగీతి
బంగారు టంచులను భాసించు శోభలను!

॥మైత్రీ॥

సప్తస్వరముల తోడి సంగీత మా మురళి
నా గీతి తారగా నాట్యమాటగనిమ్ము?
విశ్వ సౌందర్యమును వెలయించు నాదమున
వరుస గలుపగ నిమ్ము వన్నెలా పదములను!

॥మైత్రీ॥

నీ మధుర స్వవములను నిలిచిపోవగ కోర్కె!
నాదమున నాదమయి నాట్యమాడగ కోన్కె!
మైత్రీ విడదీయకుము! మాధవా! యెన్నటికి!
జ్యోతిలో జ్యోతినై ప్రీతి కలిసేదాక!

మైత్రీ మహావ్రతము మన్ననను నేయుమా!
విడదీకు పరమాత్మ వేయిజన్మల కయిన!

వచ్చి నాదరి జేరి

వచ్చి నా దరి జేరి వగదీర్తువని కదా!
నిలిపితిని ప్రాణములు నిఖిల లోకేళా!

పైపైకి రాకుండ పదిలముగ మౌనముగ
మదిలోన దాచితిని మంజులంబగు గీతి,

వచ్చి నాదరిజేరి వగదీర్తువని కదా!
నిలిపితిని ప్రాణములు నిఖిల లోకేళా!

శుందరంబగు నీదు సురుచిరంబగు మోము!
కన్నా రగాంచగా కాద! నే నెన్నెన్ని!
వ్రతములను, నోములను వడుసతో జేసితిని
జపతపములను జేసి చలియించి పోతిని!

॥వచ్చి॥

కొండలెన్నో గడిచి కోనేరులను మునిగి
కిన్నెరను బట్టి నే కీర్తనను బాడితిని!
కనిపింపరావుకద కన్నులకు పండువుగ!
మురళి వినిపించి నను మోదమున దేల్పుచు

॥వచ్చి॥

జగతిలో కష్టాల చరిలో వేదనల
నిలిపితిని ప్రాణాలు నీ కోసమే గదా!
నా మౌనగీతమును నా వినతి కరుణతో
మురళిలో గలిపికొను ముద్దుమోమును జూపి!

వచ్చి నా దరిజేరి వగదీర్తువని కదా
నిలిపితిని ప్రాణములు! నిఖిల లోకేళా!

అడుగడుగు నందునా!

అడుగడుగు నందునా యాత్మలో నిను దలచి
బ్రతుకుచున్నది గదా! పరమాత్మ! యీ గీతి!

మోముద్రిప్పకు స్వామి మునుగు విరహమునందు
అగ్ని సుందమునందు నలమఱించిన యటులు

అడుగడుగు నందునా యాత్మగా నిను దలచి
బ్రతుకుచున్నదిగదా! పరమాత్మ నా గీతి!

నీ మురళిలో గలియ సుందయిన మార్గమేదో!
నీ మధుర స్వనములను నిలిచి నాట్యము నేయ!
మార్గమేదో తెలుపు! మలుపు లేవో జూపు!
బాటసారికి వోలె పయనమై పోవుచూ!

॥అడుగడుగు॥

చిలుక గోరింకలను జేరి స్నేహముతోని
మంజులంబుగ ముందు మాటాడుటను నేర్చి!
కోనలోనున్న యా కోకిలకు శిష్యయై
తీయగా పాటలను దీర్చుకొను మునువా?

॥అడుగడుగు॥

వీణాది వాద్యములు వేల్పుకన్నెల జేరి
శుశ్రూషతో నేర్చి సురుచిరంబగుమనా?
ఎన్నిజెప్పిన గూఢ నన్నిజేయును స్వామి!
నీమోము జూడకను నిలువలే దీ గీతి!

అడుగడుగునందునా యాత్మలో నిను దలచి
బ్రతుకుచున్నదిగదా! పరమాత్మ! యీ గీతి!

ప్రేమభక్తి మార్గము నే

ప్రేమ భక్తి మార్గము నే
ప్రియమారగ బోవుచుంటి!

దారి జూపవోయి కృష్ణ!
దయను జీరికనింపవోయి!

ప్రేమభక్తి మార్గము నే
ప్రియమారగ బోవుచుంటి

కాటదవుల బయనించుచు
కన్నీటిని నొలుకుచుంటి!
అయినగూడ యీ దారిని
యరిసిపోక పయనింతును!

॥ప్రేమభక్తి॥

నీదు మురళి ననుసరించి
నే పాటలు బాడుదుందు!
చితితో నే గలియు వలకు
చెదిరి యలం కలియుదాక!

॥ప్రేమభక్తి॥

నా కంటికి చుక్కానివి!
నా మనసుకు దెరచాపపు!
నా నావకు కర్ణధారి!
నాథ! నాకు గతివి! పతివి!

॥ప్రేమభక్తి॥

చెదరిపోదు నాదు మనసు
చెరిగిపోదు నాదు ప్రేమ!
ప్రేమ భక్తిమార్గము నే
పయనింపుదు! దారి జూపు!

॥ప్రేమభక్తి॥

కన్నీటిని యాపలేను

౬

కన్నీటిని యాపలేను!

కలత నలత నిలుపలేను!

కనిపింపుము గోపాలా!

కరుణ జూడు మురళీధర!

కన్నీటిని యాపలేను!

కలత నలత నిలుపలేను!

తలచి తలచి నీరూపము

తనువంతయు కృశియించెను!

ఏకవేణి తోని నిలిచి

రాక గోరుచుంటి కృష్ణ!

॥కన్నీటిని॥

వానకాల మబ్బుల పలె

వర్షించుచు కన్నీటిని!

తెరితెల్లని వెన్నెల వలె!

వెలువెల బోతిని తెల్లగ!

॥కన్నీటిని॥

అంబుధిలో నలకు వోలె

యడలుచుంటి నిను జేరగ!

పిలిచి పిలిచి నీ నామము

విలపించుట కాన లేవ!

॥కన్నీటిని॥

మాయలోని మాయకు వలె

మనసునేల దోచితివో!

పంజరమున జిలుక జేసి

జాధింపకు దయను వీడి!

॥కన్నీటిని॥

అందుకోనీ కృష్ణ !

అందుకోనీ కృష్ణ! యలరి నీ ప్రేమలను!

చిందుకోనీ కృష్ణ! చిన్నారి గీతి!

ఆపురూపమైన నీ యందాల రూపమును

మనసులో చిత్రించి మలుచుకోనీవోయి!

అందుకోనీ కృష్ణ! యలరి నీ ప్రేమలను!

చిందుకోనీ కృష్ణ! చిన్నారి గీతి!

మదుర భక్తివిగూడి మాదుర్య మొలికించి

తీయని ప్రేమలను తేనెలను రుచిజూప!

కరుణతో నెదజేర్చి కారుణ్య మొలికింప

నన్నునుసరింపగా నాథ! నే మురియుదును

॥అందుకోనీ॥

దివ్యగానపుగీతి దిశలన్ని వెలుగొంద

అమృతవర్షముతోని ఆనందములు గురియ!

పారిజాతము వోలె పరిమళము జిందుచూ!

నింగిలో పయనించి నీ దరికి జేరవలె!

॥అందుకోనీ॥

రంగురంగుల నద్ది రమణీయ రూపముల!

చెరిగిపోకుండునటు జేర్చెదను యెదయందు

తాధికా హృదయమున రమ్యమున నిలిచినటు!

వా హృదయము ఫలకమున నాథ! నిను చిత్రింతు

అందుకోనీ కృష్ణ! యలరి నీ ప్రేమలను!

చిందుకోనీ కృష్ణ! చిన్నారి గీతి!

దోస మేమీ లేక

దోసమేమీ లేక దూరమున నుంచితివి!
తగున యిది గోపాల! దయలేక యింతా!

బరువైన మనసుతో భాష్పములు గురియుచును!
విరహ గీతముతో వేటుబడి యుంటిని!

దోసమేమీ లేక దూరమున నుంచితివి!
తగున యిది గోపాల! దయలేక యింతా!

విరహ గీతికతోని విలపింప వేదనను
ఏవరివని ప్రశ్నింప యేమి తెలుపుదు ప్రజకు?
నా గీతికయు గూడ నాథ! నిను జూడదే!
అమ్మ! ఎవరే యనిన యలరే తెలుపుదు నెటుల?

॥దోస॥

అలనాటి వ్రేపల్లె అంధాల గోపికను
మాధవుని వలచినా మధురగోపిక ననిన!
నిను వదిలె యెందుకన యేమి తెలుపుదు స్వామి?
కన్నీరు స్రవించు కథనేమి తెలుపుదును?

॥దోస॥

విరహగీతము నాకు వేదనను జనియించె
కడుపార గంటి నా కన్నీటి ధారలను!
గడిపెదను దీనితో గలకాల మంతయును
నయమార శ్రీకృష్ణ! నను జేర్చుకొనుదాక!

దోసమేమీ లేక దూరమున నుంచితివి!
తగున యిది గోపాల! దయలేక యింతా॥

చిట్టివేలు జేర్చి

చిట్టివేలు జేర్చి యా చిన్నారి కృష్ణతో
నేబోదు చెలులార ! నిండు సిగ్గులనూ!

కల్యాణ తిలకమును కమనీయముగ దాల్చి
బుగ్గచుక్కతోసి పొలుపార వడువునై !

చిట్టివేలు జేర్చి యా చిన్నారి కృష్ణతో
నే బోదు చెలులార ! నిండు సిగ్గులనూ!

కొండ కోనలలోని కోకిలలు పీతిగా
తుమ్మెదల గుంపులూ తూలుతురు నాట్యమున!
మధుర మంగళగీతి మమతతో పాడగా!
తలవంచుకొని నేను దరలుచును నిభునితో!

॥చిట్టివేలు॥

నా తోటలో తరులు ననుజూచి పరివింప
పూరితలు కన్నీట బురికరింపుచు జూడ!
వనదేవతలు కుసుమ వర్షమున దీవింప
ముదముతో నేబోదు ముద్దు గోపాలుతో!

॥చిట్టివేలు॥

నీరములు క్షీరములు నిండు బిందెలతోని
తరులతల బెంచితిని తనివార ప్రేమతో!
ననుజూచి నట్లుగా నా నర్మ చెలులార!
తరులతల జూడుడో! తన్మయము మొలకెత్త

॥చిట్టివేలు॥

చిట్టివేలు జేర్చి యాచిన్నారి కృష్ణతో
నే బోదు చెలులార ! నిండు సిగ్గులనూ!

అందమగు నా మనసు

అందమగు నా మనసు అద్దమగు గీతమా!
ఎందుకే వేదనలు? ఎందుకే కలతా?

తన మురళి దాపునకు తరిమి రాకనినాడ ?
యడిగెదను రానిమ్ము! అందాల మాధవుని!

అందమగు నా మనసు అద్దమగు గీతమా!
ఎందుకే వేదనలు? ఎందుకే కలతా?

తప్పేమొ! ఒప్పేమొ! తగ తెలుపడాయెనా?
చిప్పి చెప్పిగలేద? వివరింపలేదా?
ఒకనాడు తననోట నొనర మెచ్చెను గదా!
'అందాలకుప్ప' యని యలరి పలికెను గదా!

॥అందమగు॥

తన మురళి స్వనములకు దగ నీవె తగుదువని
నిన్ననుసరించె గద! నిన్నొదల ననె గదా!
ఇప్పు డే మాయె నా వేణుగోపాలునకు
మాట తప్పుట తనకు మరియాద కాబోలు!

॥అందమగు॥

రాకపోవున యిటకు రమ్య గోపాలుడూ!
అంతరాత్మను దెలిచి యడిగెదను సూటిగా!
నీపాట పాడుకో నిరతమును శక్తితో!
మురళి నీ కిప్పింతు ముద్దు నే జెల్లింతు॥

అందమగు నా మనసు అద్దమగు గీతమా!
ఎందుకే వేదనలు? ఎందుకే కలతా?

కొండ శిఖరము పైని

కొండశిఖరము పైని కోవెలొక టున్నదీ!
రమణీయ గీతమా! నా వెంట రమ్మా!

ఆడుచును బాడుచును నటనుండు కృష్ణుడూ!
ఆలమందలతోని యలరు గోపికలతో!

కొండ శిఖరముపైని కోవెలొక టున్నదీ!
రమణీయ గీతమా! నా వెంట రమ్మా!

దివ్యకాంతులతోని దీప మొక టుండునట
అందులో మాధవుడు యలరునట యెల్లపుడు!
భక్తిగీతము బాడి పరవశించిన యెడల
ముక్తినిచ్చు నటంచు మోదమున వినియుంటి!

॥కొండ॥

ఒక్కొక్క యదుగేసి యొప్పుగా బైకెగిరి
నీ సాయమున నేను నిరవధిక సుఖమునూ!
అందగోరుచు నుంటి యఖిలేశు దయవలన
కలిసిపాడుదు నేను కమనీయ గాత్రమున!

॥కొండ॥

నా గొంతులో నమరు నవ్యసుందరముగా
వేదనాక్షరములను విలపించు గానమున!
గొంతెత్తి పాడుదును కోకిలలు గుమిగూడ
మురళీ స్వనంబులట మోదమున నర్తింప!

కొండ శిఖరముపైని కోవెలొక టున్నదీ!
రమణీయ గీతమా! నా వెంట రమ్మా!

నను జూడ బోకులే!

నను జూడ బోకులే! నను జేర రాకులే!
పసిపాప నా గీతి పరగజూడుము కృష్ణ!

కన్నీటి చారలను కరుణతో బోదుడిచి
చరణ సన్నిధి జేర్చి శీర్షమున కరముంపు!

ననుజూడ బోకులే! ననుజేర రాకులే!
పసిపాప నా గీతి పరగ జూడుము కృష్ణ!

పాలబుగ్గలతోని పసిడి చాయలు గలది
వేదనాశ్రువులందు వింతగా బుట్టినది!
నినుజూడ నాశించు నిండు హృదయముతోని
చిరుగజ్జె లల్లాడ జెలగి నర్తనసేయు!

॥నను॥

సెలయేటి యలలలో జెలగు బేడిసవోలె
నిముసమైనను గూడ నిలిచి శాంతిని గొనదు
మబ్బుల్లో నిహరించు మసలు సంజలయందు!
తారలతో ముచ్చటలు దగ చందమామతో

॥నను॥

నా వలెను నిది కూడ నలుగుచున్నది కృష్ణ!
నీ దర్శనమునకయి నిను జేర కాంక్షతో
కఠిన మార్గములందు కలత బడుచున్నదీ!
నను బ్రోవకున్న సరి నా గీతి గరుణింపు !

నను జూడ బోకులే! నను జేర రాకులే!
పసిపాప నా గీతి పరగ జూడుము కృష్ణ!

మఱచి పోను!

మఱచిపోను! మఱచిపోను!
మాధవ! నీ నామ మెప్పుడు!

పిడువను ఒకనాటికి నీ
విమలమైన మధుర గీతి!

మఱచిపోను! మఱచిపోను!
మాధవ! నీ నామ మెప్పుడు!

విరహముచే కలత నంది
వేయి బాధ లందుచున్న
దూరముగా నుంచి నన్ను
దురపిల్లగ! జేయుచున్న!

॥మఱచిపోను॥

భవ బంధములను దాటగ
భక్తి మనసు నర్పించితి
మురళీ రవముల విని నే
మోహించితి చిన్ననాడె!

॥మఱచిపోను॥

ఎటుల మఱతు పతివి నీవు?
వేయి జన్మములకు నైన!
నీ గీతమె యిప్పుడు నాకు
నిజముగ జీవము ప్రాణము!

॥మఱచిపోను॥

పాడుచుందు నిటుల నేను
ప్రళయము జరిగెడి దాతను!
ఉపగ్రహమును స్వామి నీకు
ఊడిగమును! జేయు దాసి!

శ్రీకరంబయిన

శ్రీకరంబయిన నీ చిటునవ్వులను నాదు
మనసులో వెదజల్లు! మాధవా! యెపుడూ!

తీయనీ నీ మురళి తేరెలను నేగ్రోలి
యానంద వాహినిని యటు తేలిపోవుదును!

శ్రీకరంబయిన నీ చిటునవ్వులను నాదు
మనసులో వెదజల్లు మాధవా! యెపుడూ!

మదు వసంతమునందు మావి కొమ్మలపైని
కుహు కుహూ రవములను కోకిలలు బాడగా!
నా గొంతులోనుండి నవగీతములు వెడలి
నీ రాగబంధమున నిలిచి పోవలెనోయి!

॥శ్రీకరంబైన॥

వసమయూరమువోలె వయ్యార మొలికించు
నవనాట్య రీతులను నాకు దయసేయుమా!
హంసవలె చాస్యమును నపురూపముగ నిమ్ము!
నీ యడుగు జాడలను నీటుగా నిలిచెదను!

॥శ్రీకరంబైన॥

కడలిలో తరగలా కదిలిపో నా కోర్కీ!
పూవులో తావలా పొరలిపో నాచూశ
శిల్పమై ప్రతిమనై చిత్రమగు నీ మురళి
రాగాల రవళిలో రగిలిపో నా కోర్కె!

శ్రీకరంబైన నీ చిటు నవ్వులను నాదు
మమనసులో వెదజల్లు! మాధవా! యెపుడూ!

అంతరంగమునందు

అంతరంగమునందు నది యేమి చిత్రమో!
వెంటాడు భావమెదో వేయి రాగాలుగా!

అంటినది! అచెకినది!
అపురూప చిత్రముగ!
విడువ దది యేలకో!
వేయి జన్మల కయిన!

అంతరంగము నందు నిదియేమి చిత్రమో!
వెంటాడు భావమెదో వేయి రాగాలుగా!

చుక్కలను జూచినా! సూటిగా చంద్రునీ!
పాలవెన్నెలజల్లు బరగ వీక్షించినా!
మబ్బుకన్నెల్లోని మాదుర్యమును గనిన
అభావ రాగమే యలుముకొను యెద నంత!

కిన్నెరను మీటినా గీతమును నే విన్న
కొండకోనలలోని కోకిలను నేవిన్న!
అందాల తుమ్మెదా యాటపాటలగన్న!
ఆ రాగమే యెదను నావరించునువేగ!

పతిరూపమే నన్ను బరగ వెంటాడునది!
అంతరంగమునందు నతికినా చిత్రమే!
అందాలరాగాల యపురూపములు గనిన
పొగమంచువలె కలత పొంగి పైపై లేదు!

అంతరంగమునందు నది యేమిచిత్రమో
బెంటాడు భావమెదో వేయి రాగాలుగా!

చక్కనీ నీపాట

చక్కనీ నీ పాట చిక్కదనమున కృష్ణ!
పారవశ్యముతోని పక్షి నయ్యేనూ!

భూమి యాకాశాలు పొలుపుగా దిగుగుతూ!
ఆకాశగంగలో హంసనయి పోతాను!

చక్కనీ నీపాట చిక్కదనమున కృష్ణ!
పారవశ్యము తోని పక్షి నయ్యేనూ!

ఆఱు ఋతువులలోని యందాలు మేయుచును
కొండకోనల దాటి కొసలన్ని తాకేను
నదుల సంద్రాలలో నాట్యాలు చేసేటి
తరగలను నేనొక్క తరగనయి పోతాను!

॥ చక్కనీ ॥

తారలను నేజేరి తళుకునయి పోతాను!
వెన్నెలల తీగనై వింతలను బోతాను!
హరి విల్లులో నొక్క యందాల చాయ నయి
భువికి దివికి మెట్లు పొలుపుగా గడతాను!

॥ చక్కనీ ॥

పాటతో నా మనసు పరమపదమును జేరి
నీ నిండు సభయందు నిలిచి నృత్యము సేయ!
అపుడయిన దయజూపి యాశలను దీర్తువా?
దాసిగా దయజూపి దరిజేర్చి కొందువా?

చక్కనీ నీపాట చిక్కదనమున జేరి
పారవశ్యము తోని పక్షినయ్యేనూ!

ఆ దినమది

ఆ దినమది వచ్చున మఱి?
యాగోపిక నగుదునా?

మాధవ! సీతో గడిపిన
మధుర క్షణము లిక వచ్చున?

ఆ దినమది వచ్చున మఱి?
యా గోపిక నగుదునా?

బృందావన వీధులలో
అందముగా నిన్నుగూడి!
రాసక్రీడ లాడిన యా
రమ్యదినము లిక వచ్చున?

॥ఆ దినమది॥

విమలమైన మురళి వినుచు
యమునా నది తీరములో
గడిపిన యామధుర నిశలు
గలుగున మఱి యొక నాటికి?

॥ఆ దినమది॥

మఱల మఱల ఋతువు తొచ్చి
మాదుర్యము గూర్చు చుండె!
దినదినమును మఱల వచ్చి
దీప్తుల నిల విరియుచుండు!

॥ఆ దినమది॥

ఆ దినములు మఱల వచ్చి
అమరత్వము నొందుదునా?
ఎన్నువులేక కనుచుంటిని
వేయికనులతోని కృష్ణ!

॥ఆ దినమది॥

ఈ శరద్రాత్రిలో

ఈ శరద్రాత్రిలో! ఈ పూర్ణిమా నిశివి!
అణువణువు పులకించె నందాల వెన్నెలను!

వ్రత మాచరించినా వన్నెలా పడుచువలె
నా మనసు పులకించె నవరాగ సుధలలో!

అణువణువు పులకించె నందాల వెన్నెలను!
ఈ శరద్రాత్రిలో ఈ పూర్ణిమా నిశిని!

గూటిలో నున్నట్టి దీపకాంతికి వోలె
మబ్బులో తులకించు మధుర సంజకువోలె!
బాల గోపాలునీ భక్తితో స్మరియించు!
ముసువులో దూగాడు ముద్దరాల్లీ నైతి!

॥ఈ॥

హంసబారుకు వోలె నాకాశమందునా!
తేలిపోవుచునున్న తెలికాంతి రేఖలా!
తెలుగు పిట్టల బాడు తీయనీ రాగాలు!
నా మనసులో కదిలి నాట్యాలు చేసినవి!

॥ఈ॥

నీ కొఱకు నా వ్రతము! నీ కొఱకు నా గీతి!
నా వొత్తువనుచు నే నింగి జూచుచు నుంటి!
వెన్నెలను దిగివచ్చి వేడుకను మురళితో!
పాట పాడికృష్ణ! పరవశత గలిగించు!

అణువణువు పులకించె నందాల వెన్నెలను!
ఈ శరద్రాత్రిలో ఈ పూర్ణిమా నిశిని!

అనంద గ్రంథిగా

అనంద గ్రంథిగా నవతరించితివి గదె!
ఎందుకే ఓ గీతి! యేలనే చింతా!

నీకు నే నున్నాను! నీకు అత డున్నాడు!
భువన మోహనమైన మురళి నీ కుండగా!

అనంద గ్రంథిగా నవతరించితివి గదె!
ఎందుకే ఓ గీతి! యేలనే చింతా!

మురళిపాటను జారి మోదమున ననుజేరి
వా గొంతులో నుండి నవసుందరము గాగ!
గీతివై వెడలితివి ప్రీతిగా మురళితో!
ముడి వేసికొంటివీ ముద్దుగా నందముగ!

బాలగోపాలునీ భక్తితో నే బాడి
దానినై పోతిని ధయగోరి యాతనికి!
నీ వలననే గదా! నిఖిలేశు సర్వాత్ము!
దయ జూరగొంటినిధన్యాత్మ నైతిని!

ఎడతెగని బంధమిది యేండ్లు పూండ్లునునైన
ఆ మురళికిని నీకు అఖిలేశునకు నాకు!
అనంద గ్రంథి యిది! ఆందాల ప్రేమ ముడి!
దివిని భువిని గలుగు దేవతల సాక్షిగా!

అనంద గ్రంథిగా నవతరించితివి గదె!
ఎందుకే ఓ గీతి యేలనే చింతా?

చిని చిన్ని చివురులను

చిని చిన్ని చివురులను చిన్ని చిన్ని పూవులను
మాధవా! నీ కొఱకు మాల గూర్చితివీ!

మదుర పదములతోని మదురగీతిని గూర్చి
తీయనీ కంఠాన తేనె లొలుకుచు నుంటి!

చిని చిన్ని చివురులను చిని చిన్ని పూవులను
మాధవా! నీ కొఱకు మాల గూర్చితివీ!

చేసినా తప్పులను చెటిపి నా మనసునూ
తెల్లనీ పూవుగా జేయ మనుచును స్వామి!
నింగి తారకు వోలె నిలిచినటు నా మనసు
పాటగా లోకాన బాటనవ్వాలలనుచు!

॥చిని చిన్ని॥

ఆకురెమ్మల జాటు నణిగియుంటిని స్వామి!
గతకాలమును దలచి కంటి నీరొలుకుచును!
విరిపించు చుంటివీ! వేదనల దొంతరను!
నెలయేటి బుడగవలె చెరిగి కన్నీరొలికి!

॥చిని చిన్ని॥

విడివడిన సతిని నే వేదనల దొరలించి
అగ్గిలో నిలుపకుము! అలసతను గూర్చకుము!
నీ దాని నో కృష్ణ! నిలుము! నీలో గలతు!
జ్యోతిలో జ్యోతిగా ప్రీతి నొకటగు నటుల

చిని చిన్ని చివురులను చిన్నారి పూవులను
మాలగా గూర్చితిని మాధవా! నీకూ!
మదుర పదములతోని మంజులంబగు గీతి
తీయనీ రాగాన తేనె లొలుకుచునుంటి

ఆకాశవీధిలో

ఆకాశవీధిలో అందాల దీపమటు!

వెన్నెలలు వికసించె వేడ్కజాబిల్లి!

నా మనసు మందిరము నవ్యకాంతులతోని

మురళినూదుచు నిలిచె ముద్దుగా కృష్ణుడూ!

ఆకాశవీధిలో అందాల దీపమటు

వెన్నెలలు వికసించె వేడ్క జాబిల్లి!

మబ్బు మాయాజేని మధురమగు రాత్రిలో

చుక్కలను నిండినా సుందరంబగు నింగి!

అగుపించినటుల నా యంతరంగమునందు

వేయి భావాలతో వేడుకను గలిగించె!

॥ఆకాశ॥

ఎచటినుండోకాని యే మూల నుండియో

అలలవలె తెరలవలె నబ్బురంబగు వింత

మురళీ స్వనమ్ములవి మోదమున వినిపించు

మధుర గోపిక నగుదు! మనసు సుడులను దిరుగు! ॥ఆకాశ॥

కలువ తామరలతో విలసిల్లు కొలనులో

చందమామా నిలిచి యందాలు జూచినటు!

నా మనసులో జూచు నందగోపాలుడూ!

తన రూపు రేఖలను తన మురళి అందాలు!

ఆకాశవీధిలో అందాల దీపమటు

వెన్నెలలు వికసించె వేడ్క జాబిల్లి!

ప్రకృతి యందాలలో

ప్రకృతి యందాలలో పారవశ్యము జెంది
ప్రణయ భావముతోని పాడనీ కృష్ణా!

అణువణువునందున్న అందాలు నీవెగా
నన్నులీనము జేయి! నాట్యసుందర మందు!

ప్రకృతి యందాలలో పారవశ్యము జెంది
ప్రణయ భావముతోని పాడనీ కృష్ణా!

కొండ లడవులు నదులు కోనలందలి ఝరులు
ఆకాశమందునా యలరేటి తారకలు!
కలువ తామరలతో కులికేటి కొలకులూ
పాడుచున్నవి గదా! భవ్య రాగమునందు!

॥ప్రకృతి॥

పుడమి యాకాశాలు పొలుపొందు పక్షులూ
జననమందిన సృజన శక్తి యంతముగూడ
గొంతెత్తి పాడుచూ కోమలంబగు గీతి
నాట్యమాడే రీతి నాథ! నీవే గదా!

॥ప్రకృతి॥

భక్తితో ప్రణమిల్లి ముక్తిగీతముతోని
ఆనంద వేదికను నాటలాడుచునుండె
నేగూడ గోపికగ నీపాట పాడనీ!

ముక్తి గీతముతోని మోదమును పొందనీ!

ప్రకృతి యందాలలో పారవశ్యము జెంది
ప్రణయ భావముతోని పాడనీ కృష్ణా!

పాడవే హృదయమా!

పాడవే హృదయమా! భక్తిభావము తోని
మాధవుని గూర్చి నా మాధవుని గూర్చి!

వీణమీటిన యటుల విమల చందస్సనా
లలిత పదములతోని లాలిత్య భావముల

పాడవే హృదయమా! భక్తిభావము తోని
మాధవునిగూర్చి నా మాధవునిగూర్చి!

బృందావనమునందు నందముగ కృష్ణతో
రాసక్రీడలయందు రమ్యముగ నర్తించి!
ముగ్ధభావముతోని మోదముగ పాడినా!
ఆపాట పాడవే యందాల బాణిలో!

॥పాడవే॥

విడిపోతి! వేరయితి! వేదనల పాలయితి!
కాంతిలేనీ దీప కళిశగా నేనయితి!

అతని నే మఱచితిని యతడు మఱచెను నన్ను!
జన్మజన్మలు నిటుల గడిచిపోయెను గదా!

॥పాడవే॥

శాపమేదో తగిలె శమియించె నేటికది!
నే నెవరినో యేమొ నేటికది స్ఫురియించె!
బాలకృష్ణుని యందు భక్తిభావము గలిగి
గీతితో జేరగా ద్రీతి దలచుచునుంటి!

పాడవే హృదయమా! భక్తిభావము తోని
మాధవునిగూర్చి నా మాధవునిగూర్చి!

పరికిణీ ద్రౌక్కాడు!

పరికిణీ ద్రౌక్కాడు పసిపాప నడకలా!

నా భావ గీతమది నడయాడు చుండే!

సన్ననీ నెలయేటి జాలులా తడబడుచు

నీ కొఱకు తపియించి నిట్టూర్పుచున్నదీ!

పరికిణీ ద్రౌక్కాడు పసిపాప నడకలా

నా భావగీత మది నడయాడుచుండే!

కొండ లడవులు దాటి కోటి శిలలను దాటి

మిట్ట పల్లాలనూ మెట్టి సుడులను దిరిగి!

నిలిచిపోయీ జరుగు నెలయేటి ధారలా

కదులుచున్నది గీతి! కాంతిరేఖను జూడ!

॥పరికిణీ॥

తూర్పు కొండలపైని తొలికినా కుంకుమల

కాంతిలో లీనమై కలిసీపోవా లనుచు

రెక్క లల్లార్పుచును రిక్కలా పయనించు!

పక్షిలా నా గీతి పయనించు చున్నదీ!

॥పరికిణీ॥

తల్లి యొడిలో జేర తపియించు బాలవలె

పతి కౌగిలిని గోరు పడతి కోరికవోలె!

సృష్టి యందాలన్ని శృతిలయల గోరినటు

నా గీతి నిను జేర నర్తించు చున్నదీ!

పరికిణీ ద్రౌక్కాడు పసిపాప నడకలా!

నా భావగీత మది నడయాడుచుండే!

సృష్టి యందములన్ని!

సృష్టి యందము లన్ని నీవే
సృజన కర్తవు నీవే గాదా!

విద్యలన్నియు వీర్చికూర్చిన
వేల్పు వీవే మాధవా!

సృష్టి యందములన్ని నీవే
సృజన కర్తవు నీవే గాదా!

మదుర గీతము లాలపించుట
మదుర భక్తిని నిన్ను గొలుచుట!
పరమ పథమును జేరుటకు గద
భావగీతము లన్నియున్!

॥సృష్టియందము॥

చిత్రలేఖన శిల్పవిద్యలు
మహాలులందున గుహలయందున
ఆందమగు నా సుందరంబులు
అన్ని నీ కొఱకే గదా!

॥సృష్టియందము॥

అభినయించుట యాడి పాడుట
నవ్యరీతుల నాట్యమాడుట!
గజ్జెకట్టి కమ్మనైనా
గాన కళలను జూపుటన్

॥సృష్టియందము॥

సృష్టి యందలి కళలవన్నీ
సుందరంబగు విద్యలన్నీ
నిఖిల మంతయు కలిసిపోవును
నీలో లయమగు సర్వమున్!

॥సృష్టియందము॥

భక్తి చేతను!

భక్తి చేతను మనసు కఠిగి
పరువు లెత్తుచు నున్నదెటకో!
మాధవునికై పరివరించుచు
మదుర నృత్యము నేయుచున్!

॥భక్తిచేతను॥

రెక్కలల్లార్చుచును నింగిని
రిక్కలందున సంపరించుచు!
పక్షివలె నే బోవుమంటిని
పతిని జేరగ రివ్వనన్!

॥భక్తిచేతను॥

సప్త స్వరముల సరస గీతము
సాదురీతిని బాదుకొనుచును!
ప్రక్కవాద్యము లిడగ హంసలు
పరవశంబుగ సోలుచున్!

॥భక్తిచేతను॥

సంజకాంతుల కుంకుమలలో
స్నానమాడీ ఉదయ గిరిపై!
ప్రక్క వాద్యము లిడగ హంసలు
పరవశంబుగ సోలుచున్!

॥భక్తిచేతను॥

ఆగిపో దీ మదుర గీతము
ఆగిపో దీ మదుర ప్రణయము!
మాధవుని నే జేరుదాకను
మనసు గలిపిన దాకనూ!

॥భక్తిచేత॥

విత్తనము మొలకెత్తి!

విత్తనము మొలకెత్తి నా మది
విరులు పూచెను రెమ్మ రెమ్మను

దక్కితో నొక మాల గూర్చితి
భాప గీతము దోడుతన్!

విరులు బూచెను రెమ్మ రెమ్మను
విత్తనము మొలకెత్తి నా మది

ఎన్ని దినములు గడచిపోయెను
ఎన్ని జన్మలు గడిచిపోయెను!
ఇన్ని దినముల కయ్యె నా మది
చిన్నిదీపము వెలుగుగా!

॥విత్తనము॥

వినీ వినబడ నట్లుగా నా
వితుడు మురళీ నూదినట్టుల!
కనీ కనబడనట్లుగా నా
కాంతుడొచ్చిన యట్లుగాన్

॥విత్తనము॥

మదుర స్వప్నము గాంచినట్టుల
మనసు ఆనందమున మునిగెను
కొలనిలోనీ కలువ పూవుగ
క్రొత్తదనమును బొందితిన్!

॥విత్తనము॥

ఎందుకిక ప్రభు! దాగుమూతలు?
చిందనీ నీ కాంతిరేకలు!
ఆందముగ నీ చరణ కమలము
లందుకోనీ మాధవా!

॥విత్తనము॥

అందాల కృష్ణసీ

అందాల కృష్ణసీ సుందరుని గాంచగా!
మధురోహలను మునిగి మధుమతిని నై తీ

ఇందందు వెదికినా యెందు గనరాడు చెలి!
కందె నా మనసంత రెండుగా చీలినది!

అందాల కృష్ణసీ సుందరుని గాంచగా
మధురోహలను మునిగి మధుమతిని నై తీ!

ఆకాశవీధులను హంసనయి గాంచితిని
చుక్కనై రిక్కలను సూటిగా జూచితిని!
పుడమినంతా వెదికి పులికించు ప్రకృతిని
తరులతల వెదికితిని తగనెందు డాగెనో!

॥అందాల॥

కన్నీరు వరదలయి కాల్యలే గట్టినది!
విలిపించు నాగీతి వీధులే నిండినది!
చింతాకు నయిపోతి! చిగురాకు నయిపోతి!
చిన్ని కిరణ మటంచు జేరదీయడు మదిని!

॥అందాల॥

కనిపింపకున్న సరి వినకున్న సరియేలే!
కనికరములేచె యా కమలేశు చిత్రమును !
నా యెదుట నుంపవే నవమోహనాంగునీ
వేడుకను నే జూతు! వెన్నెలను రాత్రంత!

అందాల కృష్ణసీ సుందరుని గాంచగా
మధురోహలను మునిగి మధుమతిని నై తీ!

పూదోట గాంచినా!

పూదోట గాంచినా పున్నమిని జూచివా
నీ విరహ జ్వాలలే నిండు హృదయానా!

కాటుకను దడిసినా కన్నీటి ధారలే
ఎటుజూచినాగావి యేమి కనిపింపదూ!

పూదోట గాంచినా పున్నమిని జూచినా
నీ విరహ జ్వాలలే నిండు హృదయానా!

చివురు వూపులతోసి చిందేటి వనవీధి
మందమారుతముతో మాధుర్య మంతయును!
వేడి వడగాడ్పులయి వేదనను గలిగించు!
చిన్నికృష్ణా! నీదు చింతనను మనసంత !

॥పూదోట॥

చల్లనీ చంద్రునీ సాంద్ర కిరణములన్ని
పాలవెన్నెల ప్రకృతి బంగారు సోయగము!
సన్ననీ సూడులయి చిన్ని హృదయమునందు
కనిదీర గ్రుచ్చుకొను కలత నలతలు పొంద!

॥పూదోట॥

కనులు మూసినగాని కనులు దెఱచినగాని
కన్నీటి ధారలే గలగలా బ్రవహించు!
తడియార దెప్పుడును తరుణ! నీ విరహాన
ఈ కన్ను లెట్టివో! యీ హృదయ మెట్టిదో!

పూదోట గాంచినా పున్నమిని జూచినా!
నీ విరహజ్వాలతో నిండు హృదయానా!

వినిపింపకోయ్! మురళి!

వినిపించి నా మనసు
వేదనల నింపకూ
నీ మురళి స్వనములను
నీ మధుర ధ్వనులా!

గడిచినా కథలన్ని
కనులముందట నిలిచె!
గతకాల వైభవము
కడలాడె హృదయమున !

బృందావనమునందు
నందాల గోపికగ
ఆడిపాడిన దినము
లాత్మలో తూగాడె!

అణగారి యున్నట్టి ఆత్మతో విరహమది!
నీ మురళి నాదమున నింగి పైకిని లేచె !
మురళినాపీ నన్ను మోదమున జేకొనుము
ఓపలేనీ సుఖము ఆపలేనోయ్ కృష్ణ!

పొక్కు కట్టిన పుండు
పులకలను నెలవేసి
ఓర్వలేని బాధ
యొనరించె నీ మురళి

ఓక్కసారి

ఓక్కసారి! ఓక్కసారి!
వినిపింతును విమలగీతి!

మక్కువతో ప్రార్థనవిని
మన్నింపుము చిన్నికృష్ణ!

ఓక్కసారి! ఓక్కసారి!
వినిపింతును విమలగీతి!

జన్మ జన్మముల క్రిందటి
చరితమేమో తెలియలేను!
ఈ జన్మము నందు నిన్ను
నింపారగ తెలిసి కొంటి!

సకల జీవులందు నీవె
చరియింతువు జాగృతిగా!
చైతన్యపు వీధులలో
చరియింపగ జేతువీవె!

మనసునిచ్చి మమతనిచ్చి
మదుర భావగీతి నిచ్చి!
మానవతా సమభావపు
మాదుర్యము నిచ్చి తీవు!

నా మనసున నిలిచి నీవు
నవనీతము చిలుకవోయి!
దీర్ఘయాత్ర పథికుడ నే
దీవింపుము నిన్ను జేర!

ఆర్ద్ర భావమునను వేడు

ఆర్ద్రభావమునను వేడు
ఆర్తినేల వినవాకో!

రాళ్ళుగూడ రోదనలను
రవలు జేయుచున్నవిగా!

ఆర్ద్రభావమునను వేడు
ఆర్తినేల వినవాకో!

కరుణ నేలువాడ వనుచు
కారుణ్యపు మనసువనీ!
మనసు నిచ్చి మ్రొక్కుచుంటి
మన్నింపపుగా దయనూ!

॥ ఆర్ద్రభావమున॥

చిందిన నా వేదనంత
చిఱుగాలుల మంటలాయె!
కన్నీటిని జూడు మదిగా!
కలహంసల కొలకులాయె!

॥ ఆర్ద్రభావమున॥

కొండలలో బండలవిగా!
కొనలుచెదిరి రోదనలను!
అనుకరించుచుండె నన్ను
ఆర్ద్రభావ గీతికలను!

॥ ఆర్ద్రభావమున॥

అత్మార్పణ జేసి నీకు
అంజలి ఘటించు నన్ను!
కరుణబ్రోవ కెవరికినై
కారుణ్యము దాచితివో?

॥ ఆర్ద్రభావమున॥

నవ వసంత ఆగమనమొ!

నవవసంత ఆగమనమొ!
నాథ! నీదు ఆగమనమొ!

అణువణువును బులికించెను
హర్ష భాష్ప నయనములను!

నవవసంత ఆగమనమొ!
నాథ! నీదు ఆగమనమొ!

మోడులన్ని చిగురించెను
మోహన రాగములతోని!
పూ దీవెలు కుసుమములను
పుడమి రాల్చి పులికించెను!

॥నవవసంత॥

కోకి లొకటి కోనలందు
కోసరిపాడె సరిగమలను!
నెలయేటిని గలగలమని
జాలువారె సిగ్గుతెరలు

॥నవవసంత॥

మందమంద వీచిక లవె
మధుతముగా పీవసాగె!
పున్నమి చందురుడు గూడ
పులకరించె రోహిణితో!

॥నవవసంత॥

అందాలను చందాలను
నందింతువు ప్రకృతి కంత!
సన్నెందుకు పులికింపవు
నాథ! నీకు దాసిని గద!

॥నవవసంత॥

తరులార లతలార!

తరులార! లతలార! తగ శకుంతములార!

వన్య మృగములార! వరుసగా మీరూ!

ప్రాత మిత్రములు మా ప్రాత బంధువులు గద!

విడిపోయినా మమ్ము నేకమొనరింపుడో!

తరులార! లతలార! తగ శకుంతములార!

వన్య మృగములార! వరుసగా మీరూ!

పతినుండి దూరమయి

పరదేశమున నుంటి!

విధి చైదమున నేను

వేరయితి పతినుండి!

॥తరులార॥

ఆనాటి మా ప్రేమ

అలనాటి ప్రణయమా!

అన్ని తెలియును గదా!

అమ్మలారా! మీకు!

॥తరులార॥

నా పిలుపు అన్నియును

నవ్వలా పాలాయె!

నా ప్రేమ పుష్ప మిది

నలిగి చీరిక లాయె!

॥తరులార॥

ప్రాతబంధువులు మీ

పలుకు విను నా విభుడు!

తెలియజెప్పి నన్ను

జేర్చికొన జేయుడి!

॥తరులార॥

ఎచట నున్నాడమ్మ!

ఎచట నున్నాడమ్మ! కృష్ణుడు?
ఇచట లేడే అచట లేడే!

వెదికి వెదికి యలసిపోతిని!
వీధి వీధి వాడవాడలు!

ఎచట నున్నాడమ్మ కృష్ణుడు?
ఇచట లేడే! అచట లేడే!

కిన్నెరను నే చేతబట్టి
చిన్నికృష్ణా! యనుచు బాడుచు!
సందుగొందుల నన్ని వెదికితి!
చిన్నికృష్ణుడు గానరాడే!

మావితరువుల మల్లెపొదలను
మాలతీలతలన్ని వెదికితి!
కలువతామర పూలు విరిసిన
కొలుకులన్నీ తిరిగి వెదికితి!

మనిషి మనిషిని నిలిపియాపి
మాధవుని శుభవార్త సడిగితి!
కంటి నీరే నాకు మిగిలెను
కలత నలతే యెదను నిండెను!

మనసులో జిగురాకు వేసి
మధురప్రేమను బెంచు బెందుకు?
భావగీతిని నిలుపు బెందుకు?
బ్రతుకు బరువును జేయుబెందుకు?

ఎన్నెన్నో!

ఎన్నెన్నో! మఱి యెన్నెన్నో!
ఎన్నెన్నో! మఱి జన్మల కయినా!

విడివడిపోనిది యీబంధం!
సుడివడిపోనిది యీ గీతం!

ఎన్నెన్నో! మఱి యెన్నెన్నో
ఎన్నెన్నో మఱి జన్మల కయినా!

ఆత్మార్పణమని యంతా నీవని
యర్పించితి నీ యానాడూ!
చిన్నికృష్ణ! నిను జేర్చితి మదిలో
చిరబాంధవునిగ గోపకనై!

॥ఎన్నెన్నో॥

ఎన్నిజన్మ లిటు గడిచినవో మఱి
ఎన్ని యుగములిటు నడిచినవో!
ఎంతకాలమిటు జరుగవలయునో!
అంతము లేనిది యీ స్నేహం!

॥ఎన్నెన్నో॥

నాయెదలో నీరూపము జెరుగదు!
నాథ! నీభక్తిభావము తొలగదు!
మదిలో వెలసిన మధుర గీతమును!
మాసిపోదు ప్రతి నిమిషము బాడుదు!

॥ఎన్నెన్నో॥

భక్తిభావ మెప్పుడైనా చెఱుపకు
భావగీతి నెప్పుడైనా యాపకు!
నీకు నాకు ప్రేముడులివి గాదా!
నీరజాక్ష! ముడు లిటులే యుంపుము!

॥ఎన్నెన్నో॥

అందముగ

అందముగ నే పాటపాడగ
సుందరుని గోవిందు గూర్చి!

విందుగూర్చెను ప్రకృతి కంతకు
చిందినవి యానంద రవళులు

అందముగ నే పాటపాడగ
సుందరుని గోవిందు గూర్చి!

మింటిచుక్కలు కదిలియాడెను
చంటిపాపల పరువు లట్టుల!
సన్ననీ జాబిల్లి రేకలు
కన్నెవలపుల నీగు తొలికెను!

॥అందముగ॥

కోకిలమ్మా కూతవెట్టెను
కొండ కోనలు మారుమ్రోవగ!
వనమయూరము వన్నెలొలుకుచు
వగలు వోవుచు నాట్యమాడెను!

॥అందముగ॥

పూలుపూచీ పరిమళించీ
పున్నమీ వెన్నెలగ మారెను!
పసిమివెన్నెల పులకరించెను
పడతివలె వనవీధి మెరిసెను!

॥అందముగ॥

ఇంతప్రేమని తెలుపలేనూ!
ఎంతప్రేమో ప్రకృతిమాతకు!
నన్నుజూచీ తాను మురియును!
అన్ని మఱుతును ప్రకృతియొడిలో!

॥అందముగ॥

మనసు రాయిగ

మనసు రాయిగ జేసికొంటిని!
మాధవా! యిక నిన్ను బిలువను!

గొంతునెత్తి కొసరి కొసరి
కోకిలకు వలె పాటపాడను!

మనసు రాయిగ జేసికొంటిని!
మాధవా! యిక నిన్ను బిలువను!

చంద్రకాంతులు వెల్లివిరిసే
సాంద్ర నిశలకు దూరముండుదు!
కలువ తామర లందముల యిక
గాంచనని యిదే! ప్రతిన బూనితి!

॥మనసు రాయిగ॥

చల్లగాలుల పిల్లగాలుల
కల్లగా దిక తరిమి వేయుదు!
గాలికల్లలలాడు తీవెల
కమ్మనీ యందముల గాంచను!

॥మనసు రాయిగ॥

బిలుక గోరింకలా స్నేహము
చెరిపివేయుదు నేటినుండి!
పాటనేర్చే కోకిలమ్మను
పారదోలుదు మావితోటకు!

॥మనసు రాయిగ॥

నీవులేనీ రాగమెందుకు?
నీవురానీ గీత మెందుకు?
మౌనమూడును! మదురమురళి
మఱి నాచెవి సోకు వజ్రకును!

॥మనసురాయిగ॥

ప్రియమార కృష్ణ!

ప్రియమార కృష్ణ! నీ ప్రేమ గీతము వినక
చెదిరిపోవుచు నుంటి చిఱుగాలి తరగలా!

దయతోని యెద జేర్చ జాచినా చేతులకు
దరిజేరకను నేను దగ దూర మగుచుంటి!

ప్రియమార కృష్ణ! నీ ప్రేమ గీతము వినక
చెదిరి పోవుచునుంటి చిఱుగాలి తరగలా!

నీలాంబరము నీవు! నిలిచినా చుక్క నే!
యొడి జేర్చుకొని నన్ను యోదార్ప దలచితివి!
జరిగిపోవుచు నుంటి దరి రాక దూరముగ
ఆటలాడే పాప యలరినటు బరుగిడుచు!

ఎద జేర్చి కరుణతో మది పొంగిపోవగా
ఉయ్యాల లూపగా మాహించితివి కావి,
కఱిగిపోకను నీదు కమనీయ కౌగిలిని
దూరముగ పరుగులిడి దూఱి గలియుచునుంటి! ||ప్రియమార||

మురళి నిస్వనములను మురిపెములు వినలేక
పక్షి పలుకులకునై పలవరింపుచు నుంటి!
సరితలో నే నీది సయ్యాటలాడకను
ఉప్పనీటిని గలియ నురకలెత్తుచు నుంటి! ||ప్రియమార||

నీ మధుర ప్రేమలను నీ మురళి స్వనములను
నౌలుకుచుంటిని స్వామి యొప్పుగా నిరతమును!
ఆ ప్రేమ లాలనల యందుకొనలేక నే
తిరుగాడు చుంటిని! తీరమును జేరకను! ||ప్రియమార||

హృదయమా! మేల్కొనుము!

హృదయమా! మేల్కొనుము! సదయు డొచ్చే వేళ!
బలబలా తెలవారె! భవ్య కాంతులతో!

కాటు జీకటు అవే కడకుబోయెను గనుము!

ప్రాభాత సంధ్యలవె! బరగ వ్యాపించినవి!

హృదయమా మేల్కొనుము! సదయు డొచ్చేవేళ
బలబలా తెలవారె భవ్య కాంతులతో!

॥హృదయమా॥

అణువణువు నందునను నాతడే గద నిలిచె!

బగలు రాత్రియుగూడ బన్నుగా నతడు గడె!

అవని యంబరములును నతని యానతిలోన

దిరుగుచున్నవి జూడు దీరుగా బ్రకృతిని!

॥హృదయమా॥

విశ్వమంతా నతని విమలమౌ మురళితో

ఫాటబాడుచు సుండె బన్నుగా స్వరములను!

కొలనిలో తామరలు కూర్చి కలువల పూలు

అతని కనుజూపుతే! అందాల కదలికలు!

॥హృదయమా॥

ఆ మురళి నాదాలు నాలోన వినిపించి

పాటలుగ మాటలుగ బరగ రెక్కలు జాపి!

ఆకాశమందునా నలరు హంసకువోలె

విహరించుచుండునే విమల సౌందర్యమున!

హృదయమా మేల్కొనుము! సదయు డొచ్చేవేళ!

బలబలా తెలవారె! భవ్య కాంతులతో!

ని రీ క్షణ

(లలిత గీతాలు)

నీ నిరీక్షణమందు నిలిచితిని గోపాల!
పాలపుంతయు గూడ పడమరకు జరిగే!

కనిపింతువని నేడు కమ్మనీ యాశతో
ఏకాంతమున నేను నెదురు జూచుచు నుంటి

నీ నిరీక్షణమందు నిలిచితిని గోపాల!
పాలపుంతయు గూడ బడమరకు జరిగే!

॥నీ నిరీక్షణ॥

కిన్నెరను మీటుతూ కీర్తనల బాడుతూ
కన్నార నినుగాంచ కాంక్షించితిని స్వామి!
ఆడుతూ బాడుతూ అందాల మురళితో
కనులబండువుగాగ కనిపింపవేలరానోయ్!

॥నీ నిరీక్షణ॥

మౌన మూనితి వేల మాటాడ కుండగా
సఖిని! వీ పిటు నేయ సరసమేమో నీకు
అటులైన నేగూడ నాలపింపక గీతి
మనసులోనే నేను మౌనమూనుదు స్వామి!

॥నీ నిరీక్షణ॥

ఉదయ సంధ్యలు గురిసి సదయ తెలవారులే
నీ దయా కిరణాలు నిఖిలమంతా నిండు!
మంచు ముత్యాలుగా మహినంత నిండుకొను
నెలయేటి జాలుగా జెలరేగు వనమంత!

కొండ కోనల నంత కూర్మి పక్షులెద్దనుటే
అపుడైన జూతు నిను అందాల ప్రకృతిని!

నీ నిరీక్షణ॥

నా పూల తోటలో!

నా పూల తోటలో! నవభక్తి కుసుమ మది!
చిన్ననాడే పూచె వన్నెలొలుకగనూ!

నను వీడ దెప్పుడునూ నవ్య రాగాలతో!

కలిసి యుండునె చెలియ! కనిపింప దెప్పుడును!

నా పూల తోటలో నవభక్తి కుసుమ మది!
చిన్ననాడే పూచె వచ్చె లొలుకగనూ!

వన్నెలను దలపించు! వాసనలు గురిపించు
అందాల రాగాలు నాలపించునె చెలియ!

ప్రభువు నీ వాడనే ప్రేమ పుట్టించునే!

కలవరము గలిగించు కలలందు గూడ చెలి!

॥నా పూల॥

కలలందు గనిపించు కమ్మనీ మురళితో
ముత్యాల దంశతో మురిపాలు గురిపించు!

ఏకాంతమున నుండ ఎందుకో నా విభుడు

మదియందు నిలుచునే మహనీయ కాంతితో!

॥నా పూల॥

ఆ భక్తి కుసుమమే యలరి వికసించెనే

వేయి రేకలతోని వేడుకను మదియందు!

ముద్దు గోపాలునీ మురిపెగ నా భక్తి

విభునిగా సఖునిగా వేడుకను జేసినది!

నా పూల తోటలో నవభక్తి కుసుమ మది!

చిన్ననాడే పూచె వన్నె లొలుకగనూ!

నావికుడు లేనట్టి

నావికుడు లేనట్టి నావలో గోపాల!

బరగ నిను బిలుచుచూ పయనించుచుంటి!

ఒడిలోని పువ్వులను వరుసగా నొక్కొకటి

యపురూప భక్తితో నలలపై వొడులుచూ

నా వికుడు లేనట్టి నావలో గోపాల

బరగ నిను బిలుచుచూ పయనించుతుంటి!

అవలోడ్డున నున్న యందాల గోపాల!

ఓ యనుచు బలుకవా ఓంకార నాదమున!

నా మదుర గీతమును నీ మురళి నొలుకగా

ఒయలు దేరితిగదా బన్నుగా పడవపై!

॥నా వికుడు॥

అలలలో దడబడుచు తెరలలో నొడుగుచును

సుడులలో దిరుగుచును సోలిపోవుచు నుండె!

కడలివలె నెలయేఱు కనిపించు చుండెనూ!

మెఱుపు లుఱుములతోని మేఘాలు జెలరేగె!

॥నా వికుడు॥

చిటికె వ్రేలినిబట్టి జేర్చుమా నను దరికి

హృదయమున కద్దుకొని సదయ! వ్యధ దీర్చుమా!

నీ మురళి వినక నే నిముసముండగ జాల!

నీ పాట బాడకను నే నిలువ లేనుగా!

నావికుడు లేనట్టి నావలో గోపాల!

బరగ నిను బిలుచుచూ బయనించుచుంటి!

మనసు ప్రేముడి యందు

మనసు ప్రేముడి యందు మలుచుకోవలె నంచు
మనసార గోరితిని! మాధవా! నిన్నూ!

దూరొన నిలుచుండి దోబూచు లాడెదవు
దరిజేర రావుగద! దయలు బొంగారగను!

మనసు ప్రేముడి యందు మలుచుకోవలె నంచు
మనసార గోరితిని మాధవా! నిన్నూ!

నిండయిన భక్తితో నిన్ను బూజించితిని!
అంత నీ వని దలచి యాత్మార్పణము తోని!
మధుర గీతములతో మది నిన్ను బాడితిని!
కనికరింపవు గదా! కరుణతో గోపాల!

॥మనసు॥

దుర్వాసు శాపమేదో దురితమది మదిగప్పె
నీకు నా భక్తికిని నిజముగా నడ్డాచ్చె!
అందుకే యిటుల నే నారాట బడుచుంటి!
నను మఱచిపోతివీ! నాధ! శాపము వలన!

॥మనసు॥

ఆనాటి దానినీ అందాల గోపికను!
ఆడిపాడినదాన! యపురూపముగ నాడు!
దూరమైతిమి నేడు దురిత మేదో గప్పె!
ఆనాటి స్మృతులన్ని యలరి మఱచితిని గద!

మనసు ప్రేముడి యందు మలుచుకోవలె నంచు
మనసార గోరితిని! మాధవా! నిన్నూ!

ప్రేమతో బిలిచినా

ప్రేమతో బిలిచినా పిలుపులన్నీ గూడ
గాలిలో కలిసెనని కలత జెందితిని!

విడుదల రాదని వెతనంది మదిలోన
యారాట బడుచుంటి నది యేమి చిత్రమో!

ప్రేమతో బిలిచినా పిలుపులన్నీ గూడ
గాలిలో కలిసెనని కలత జెందితిని!

అతగాని భావాలు నంతుబట్టవు చెలియ!
వికసింపజేయునే వెన్నెలా కుసుమాలు!
ఆశలను జిగురించి అందాలు గురిపించి
ఉయ్యాల లూగించు నూహకందని రీతి!

॥ప్రేమతో॥

క్రొత్త రాగాలతో క్రొత్త పాటలు విరియు
మనసులో పొంగునే మహనీయ భావాలు!
చీమలా బారులా నెలయేటి జాలులా
కోకిలల పాటలా కూర్చి చిందులు వేయు!

॥ప్రేమలో॥

మధుర మౌ శ్రుతిలయల మనసులో బాడించు
సరిక్రొత్త గీతమును సరసతను వెలయంచు!
గొంతెత్తి బాడమని కోరి తన మురళిని
ముందుగా బాడువే మోదమున జెలికాడు!

ప్రేమతో బిలిచినా పిలుపులన్నీ గూడ
గాలిలో కలిసెనని కలత జెందితిని!

ఎందుకో గోపాల!

ఎందుకో గోపాల! ఈ విరహ వేదనలు
కనుకొలుకు లందునను కన్నీ రదేలా?

జన్మ జన్మల నాటి జరిగినా కథలన్ని
మనసునకు దెచ్చుకొని మసిలిసోవుట యేల?

ఎందుకో గోపాల! ఈ విరహ వేదనలు
కనుకొలకు లందునను కన్నీ రదేలా?

కమ్మనీ వాసనల కలువపూవుల దండ
మనసార నే గ్రుచ్చి మాధవుని కేసితెని!
చెలువార నను తనదు చెలి యనుచు మెచ్చుకొని
మనసార బలుకుటయు మాధవా! మఱతు నెటు?

ఉరుము లుఱిమిన రాత్రి మెఱుపు మెరిసిన యపుడు
పడవలో నే నలరి పాటపాడిన నిశిని!
నీట మునిగిన పడవ తేటగా తీరమును
జేర్చినా పతివి కద! దీరుగా నెటు మఱతు?

అట్టి గోపాల! విను యెట్లు నే మఱచెదను?
చుట్టు గోడలు యెన్ని కట్టుకొనిననుగూడ!
ఆర్పించితిని నీకు నాత్మ సర్వస్వమును
మన్నించు గోపాల! మనసు విన్నపములను!

ఎందుకో గోపాల! యీ విరహ వేదనలు!
కనుకొలకు లందునను కన్నీ రదేలా?

పాట నాపగ లేను

పాట నాపగలేను భవ్యమా నీభక్తి!
పదము నాపగలేను బరవశించుచునూ!

గుండెలో నీవుండి కూర్చి మురళిని బాద
ఎటు లాపుదును స్వామి! యీ మధుర గీతమును!

పాట నాపగలేను భవ్యమా నీభక్తి
పదము నాపగలేను బరవశించుచునూ!

యెదలోన దాగుండె వేయి శ్రుతిలయలతో
మురళిపాటను బాద మోదమున నాగళము!
బాడుచున్నది కృష్ణ భవ్యమా నీగీతి
మధురాక్షరములతో మాధుర్య పదములను!

॥పాట॥

చిటు గజ్జియలతోని చిన్నారి పాదముల
మధుర నృత్యమునేయ మదియందు శ్రీకృష్ణ!
అడిబాడుచునుంటి యలరి వనవీధులను
వనమయూరికి వోలె వన్నెలను నొలుకుచును!

॥పాట॥

నేను నీ ప్రతిధ్వనిని! నీదు క్రీనీడనూ!
నీ నర్తనము నేను నేర్పుగా నేర్చితిని!
గుండె కోవెల యాయె గూర్చి మదుసూదనా!
నీదు క్రీనీడయై నిలిచినది నా తనువు!

పాట నాపగలేను భవ్యమా నీ భక్తి
పదము నాపగలేను బరవశించుచునూ!

నా గమన మేదియో!

నా గమన మేదియో! నా గమ్య మెద్దియో!
నిర్మలంబగు బుద్ధి నే దెలిసికొంటి!

పలుమాలు నిను వేడి బాధింపజాలనూ!
కలవోలె భావించు కాలు జీకటిని నే!

నా గమన మేదియో! నా గమ్య మెద్దియో!
నిర్మలంబగు బుద్ధి నే దెలిసికొంటి!

అపురూపమైన నీ యందాల ధీవిలో
నలరి వసియింపగా నాశ లేమియు లేవు!
భోగముల మునుగుచును భూరిసుఖముల నంద
కోరికయు లేదు గద! గోరంత! రవ్వంత!

॥నా గమన॥

వీధిగాయకినినై విమల కిన్నెరదాల్చి
విమల గాంధర్వముగ విమల గీతిక బాడి
పతిత జీవనుల నిల బావనుల జేయగా
మనసులో నిలిచినది మధురమృదు సీయాహ!

॥నా గమన॥

యాచింపలేను నిను సరవిందనేత్ర విను!
కాచి రక్షింపమని కరుణతో వేడనూ!
ఎందాక నీదయను నందుకొనలేనొ భువి
ఆందాక మధురముగ యాడి బాడుదు నిన్ను!

నా గమన మేదియో! నా గమ్య మెద్దియో!
నిర్మలంబగు బుద్ధి నే దెలిసికొంటి!

పాట యెట నుండునో

పాట యెట నుండునో! పరమాత్మ! యుండెదవు
పాట పద్యము వెదుకు పథికుడవు నీవు!

అందుకే నేర్చితిని యీపాట యీపాట!
జిందుగా నేర్చితిని విమల గీతికనూ!

పాట యెటనుండునో పరమాత్మ యుండెదవు!
పాట పద్యము వెదుకు బధికుడవు నీవు!

సృష్టి యందాలన్ని చోద్యముగ పాటలో
సమకూర్చితివి గదా! సాదు రూపములతో!
శ్రుతిలయల కూడికే చోద్యముగ భువియంత
ఓంకారనాదమే యొరర బ్రహ్మాండంబు!

॥పాట॥

నెలయేటి నాదాలు, జిటుగాలి సవ్వడులు
వనవీధి కుసుమాల వయ్యారి నాట్యాలు!
చిలుకగోరింకలా చిన్నారి పదములును
కొమ్మపై కోకిలల కుహకుహూ నాదాలు!

॥పాట॥

విప్రోత్తముల సామ విమలమగు నాదాలు
కడలిలో వినిపించు గంభీర ధ్వనులునూ
మెలుపులను బ్రభవిల్లు మేఘ ధ్వనులునుగూడ
పాటలను పద్యాల బన్నుగా గూర్చితివి!

పాట యెటనుండునో పరమాత్మ యుండెదవు!
పాట పద్యము వెదుకు బధికుడవు నీవు!

అంతరాత్మను జేరి

అంతరాత్మను జేరి యలరినా శ్రీకృష్ణ!
కుదురుగా గాంచెదను జెడరకను మనసూ!

అందాలు గూర్చితిని యపురూపముగ నీకు!
ఏలోకమున లేని యింపయిన సౌగసులను!

అంతరాత్మను జేరి యలరినా శ్రీకృష్ణ!
కుదురుగా గాంచెదను జెడరకను మనసూ!

అపురూప శిల్పమును నలరి దా నిర్మించి
మఱల మఱలను గాంచి మది సంతసించునటు!
గా హృదయ కుటియందు నవరత్న శోభలను
నిన్ను నిర్మించితిని నీటుగా గోపాల! ||అంతరాత్మను||

అపరంజి రంగులను నా చిత్రకారుడును
నూనసము వికసింప మదురముగ దా వ్రాసి!
తన్మయత్వము జెంది దా మురియునటుల నే!
నిను జూచి మురియుమచు నింగియెత్తున కృష్ణ! ||అంతరాత్మను||

కవిశేఖరుడు గీతి కమనీయముగ వ్రాసి
ఆనందమును జెంది యలరునటు నేనును!
నీ యంద చందములను నిర్మలాత్మను గాంచి
నూపు జెడరక జూతు! సుందరాకృతిని నే!

అంతరాత్మను జేరి యలరినా శ్రీకృష్ణ!
కుదురుగా గాంచెదను జెడరకను మనసూ!

అలరి దోసిలి పట్టి

అలరి దోసిలిపట్టి యాచింపగా లేదు!

అల రాజులను మహారాజులను నై నా!

ఆంజలిని బట్టి నిను యాచించితి నికృష్ట!

నాదు సర్వస్వమని నమ్మి నా మదియందు!

అలరి దోసిలిపట్టి యాచింపగా లేదు!

అలరాజులను మహారాజులను నై నా!

చిగురుటాకులు మేసి చిత్రముగ మావిపై
మంజులంబుగ చాడు మధురకోకిల వోలె
మధురాక్షములతో మాదుర్య గీతికను
నిన్ను మెప్పించితిని నీరజాక్షా! నాడు!

॥ అలరి ॥

రాలినా పూవులను రతనాల మాలగా
నగ్నించితిని జేర్చి యాత్మార్పణంబుగా!
జారినా మందార మాదుర్యముల దెచ్చి
సరపిజాక్షా! నీకు డగ కాన్క లొసగితిని

॥ అలరి ॥

పరుల యాచించి నే పరిమళంబుల దెచ్చి
పూజింప లేదుగద! పూర్ణపురుషా! నిన్ను
మనసులో విరిసినా మంజులంబగు గీతి
బాడి పూజించితిని! పరమపురుషా నిన్ను!

అలరి దోసిలిపట్టి యాచింపగా లేదు!

అల రాజులను మహారాజులను నై నా!

కంటి పాపకు వోత

కంటిపాపకు వోతె గాపాడు చుందువని
జంట యెపు డుందువని కంటగన లేనైతి!

తీయనీ నీప్రేమ దేనెలను గుఱిపించి
దీరుగా నుందువని తెలియజాలకపోతి!

కంటిపాపకు వోతె గాపాడు చుందువని
జంట యెపుడుందువని కంటగన లేనైతి!

నా ముందు నడుచుచును నవశ్రీలు దొలుకుచును
అందాల నడకలను నలరిబోదు వటంచు!
చెన్నుగా నావెనుక చెలునివలె బయనించి
కరుణింతువని నిన్ను గానజాలక పోతి!

॥కంటిపాపకు॥

మెత్తనీ పాదముల యొత్తిగిలి బ్రక్కలకు
మిట్ట పల్లములందు మేలుగూర్పుచు నాకు!
అడుగడుగు గబిగేటి యాపదల రక్షింది
యాదుకొను స్వామివని యరయలేకను బోతి!

॥కంటిపాపకు॥

నా భక్తి ప్రేమలమ సయముగా నందగా
నా మదుర గీతముల నాథ వినగా గోరి
బొంచి యున్నాడవని బొందుగా నీ రాక
వెంటబడు చుంటివని కంటగన లేనైతి!

కంటిపాపకు వోతె గాపాడు చుందువని
జంట యెపుడుందువని కంట గనలేనైతి!

మఱచిపోలేదు నను

మఱచిపోలేదు నను మాధవుడు చెలియరో!
మనసులో దలచునట! మమత విరియగనూ!

చిలకమ్మ దెలిపినది చిత్రమగు శుభవార్త
కమ్మనీ వార్తలను కలహంస దెలిపినది!

మఱచిపోలేదు నను మాధవుడు చెలియరో!
మనసులో దలచునట! మమత విరియగనూ!

దూరాన నుంటినని దురపిల్లుచుంటినని
అన్ని దెలియునటంచు నాతడే దెలిపెనట!
తనుగూడ నావోలె దపియించు చుండెనట!
తగు సమయమున దాను దరలి వచ్చేనంట!

॥మఱచి॥

అన్ని తానే నంట! యవని యంబరములును
ప్రతి జీవిలో దాను ప్రతిబింబమే నంట!
కన్నారగాంచె దా కనిపింతుననియె నట
విరహమేల నటంచు వివరించినాడంట!

॥మఱచి॥

చివురులో హావులో చిత్రమగు బ్రకృతిని
అన్నిటను దానుండి యలరునట! శ్రుతిలయల!
మొరళి నూదుచు నుండు మురిపెముల గానకను
దూరాన నుంటినని మరపిల్లు బెందుకనె!

మఱచిపోలేదు నను మాధవుడు చెలియరో!
మనసులో రలచునట! మమత విరియగనూ!

ఆడుకో గోపాల!

ఆడుకో గోపాల! అందాల నా హృదిని
చిటుగజ్జియలతోని శ్రీ మురళి తోనీ!

నే గాంచుచుందుమా నిర్మలంబగు మదిని
ఆనందమును జెంది నటు దేలు చుండెదను!

ఆడుకో! గోపాల! అందాల నా హృదిని
చిటు గజ్జియలతోని శ్రీ మురళి తోనీ!

అలమందల యందు నటుదిరుగు చుండుటయు
గోపబాలుర తోని గూడి యాడుటయునూ!
కొండకోనలయందు గూడి శ్రీ మురళితో
పాటబాడుట గూడ బరికించు చుండెదను!

॥ఆడుకో॥

అల గోపికలతోని నాడి బాడుటయునూ
రాసక్రీడలయందు రమ్య నృత్యములతో!
నే నొక్క గోపికను నీతోని జతగూడి
ఆడిపాడిన దాన! అందాల గోపికను!

॥ఆడుకో॥

నను మఱచిపోతివీ! నాథ! శ్రీ గోపాల
నాటి కథలన్నియును రమణీయములనూ!
నే మఱచిపోలేదు నిర్దయా! శ్రీకృష్ణ!
నా మనసునకు వచ్చి కలిపివేయుచునుండె!

ఆడుకో! గోపాల! అందాల నా హృదిని
చిటు గజ్జియలతోని శ్రీ మురళి తోనీ!

ఇంత ప్రేమని నేను

ఇంత ప్రేమని నేను యింతయిన యెఱుగనూ!
కాంతులనకు నా పైని గలదొ తెలిసినదీ!

అనాడు గుర్తుతయిన యంతపని జరుగునా?
వేఱుబడి పోదునా? విడిపోయి యుండునా?

ఇంత ప్రేమని నేను యింతయిన యెఱుగనూ!
కాంతునకు నాపైని గలదొ తెలిసినదీ!

మననుతో నను దలచి మఱి క్రుంగి పోవునట!
ఎదుట నున్నటుల నను నింపుగా బిలుచునట!
వేఱువున తన విరహ వేదనను బలికించి
కను మూసి లోలోన గాంచునట నా రూపు!

॥ఇంత॥

సంజ కాంతులయందు సర్లసగీతిక యందు
ననుగాంచు చుండునట! నా రూపురేఖలను!
జేర వచ్చిన హృదయ చిలుక గోరింకఁను
చెలి నిచట నిలుపుదని చెలువార గోరునట!

॥ఇంత॥

కలిసిపాడిన పాట కరుణతో స్మరియించి
చందనూమను జూచి చలియించునట విభుడు!
రాసక్రీడలనాటి రమణీయ దృశ్యముల
కనులలో జేర్చుకొని కన్నీరు నింపునట!

ఇంత ప్రేమని నేను యింతయిన యెఱుగనూ
కాంతునకు నాపైని గలదొ తెలిసినదీ!

పాటతోనే గదా !

పాటతోనే గదా! పరమపావన నిన్ను
శ్రీమంతులును గూడ జేరగలిగిరిగా!

పాటతోనే నిన్ను ఐతవశము జేసిరి
పాటతోనే గూడ! పరము నందుదుమా!

పాటతో నే గదా! పరమపావన నిన్ను
శ్రీమంతులును గూడ జేరగలిగిరిగా!

అల ద్రౌపదియు గూడ యరవిందనేత్ర! నిను
పాటతోనే గదా! బరగ మెప్పించినది
మానమును గాపాడి మఱి వలువలను నిచ్చి
కరుణ జూపితివి గద! కారుణ్యనిధి నాడు!

అల గజేంద్రునకు మఱి యార్తి బాపితితి గద!
జాలిగా బాడినా స్మరణ గీతంబునను
బాలుడగు నా ద్రువుని పల్లవిని విని గదా!
పరమ పదమును నిచ్చి భద్రమును గూర్చితివి

అల వ్యాస వాల్మీకు అందముగ బాడినా
పాటనే గద స్వామి! బాడుచుంటిమి నేడు!
అందుకే నే పాట యలరి నేర్చితి స్వామి!
నీ దయను బొందగా నేర్పార భక్తితో!

పాటతోనే గదా! పరమపావన నిన్ను
శ్రీమంతులును గూడ జేర గలిగిరిగా!

కథ నొకటి దెలిపెదను!

కథ నొకటి దెలిపెదను కల్యాణ గుణధామ!

“ఊ” యంచు దలనూపి యూహింపు వ్యధనూ!

మురళి నావలనుగచి మోదమున వినవోయి!

కన్నీటి గాఢనూ! కరుణరస భరితమును!

కథ నొకటి దెలిపెదను! కల్యాణ గుణధామ!

“ఊ” యంచు దలనూపి యూహింపు వ్యధనూ!

చిగురాకు తనమందె చిన్నారి పొన్నారి

నిను మదిని దలచినది నిందారు ప్రేమతో!

వేడుకొనుచున్నదీ! పాడుకొనుచున్నదీ!

పరిమళపు కస్తూరి పాటతో నీ దాని!

॥కథదొకటి॥

కోకిలను జతగూడి కూర్చి గీతములనూ

చిలుకలను జతజేరి చిత్రమౌ పలుకులను

ఏ పాట బాడినా! యే బలుకు బలికినా

నినుగూర్చి భక్తితో నిరతమును స్మరియించుచు

॥కథ నొకటి॥

బహుళ చంద్రునివోలె బడలి పోయినదోయి!

పండుటాకుకు మల్లె పడి రాల నున్నదీ!

తొంగి జూడగ మద! దోరంపు బ్రేకుతో

యరసి బ్రోవగరాద! అందాల గోపికను!

కథ నొకటి దెలిపెదను కల్యాణ గుణధామ!

“ఊ” యంచు దలనూపి యూహింపు వ్యధనూ!

ఎంత తీయని పాట!

ఎంత తీయని పాట! ఎంత తీయని మురళి!

వింతగా వినిపించె! కాంతరో! గతరాత్రి!

మబ్బులో దేలినటు మమత్తలో మునిగినటు

పక్షిలా నింగిలో బరువెత్తి నటు దోచె!

ఎంత తీయని పాట! ఎంత తీయని మురళి!

వింతగా వినిపించె! కాంతరో! గతరాత్రి!

సంధ్య కుంకుమలన్ని సఖియ ప్రోవుగజేసి

నా మనసు పేటికను నయముగా నుంచినటు!

వెన్నెలా మొలకలను చిన్ని పూదండగా

యెడపైని దాల్చినటు మది పొంగెనే సఖీ!

॥ఎంత॥

మలయ మారుతమంత కలిసినా తన్నువంత

ఉయ్యాల యూపినటు నూహ కనిపించెనే!

చుక్కలను నేనొక్క చుక్కనయి నింగిలో

మిలమిలల కాంతులను మెరిసినటులనిపించె!

॥ఎంత॥

కలగాదు నిజమిదీ గతరాత్రి యంతయును

వినిపించె విభుడు నా వీనులకు విందుగా

నను సుధల ముంచుటకు నన్ను హాయి దేల్పుటకు

తెలవార్లు శ్రీమరళి దీరుగా మ్రోగించె!

ఎంత తీయని పాట! ఎంత తీయని మురళి!

వింతగా వినిపించె కాంతరో! గతరాత్రి!

కొండలను కోనలను!

కొండలను కోనలను కోనేర్లు అన్నియును
వెదుకుచుంటిని కృష్ణ! వేయి కన్నులుగా!

కనిపింపవుగదా కమనీయ రూపాన
విమలమగు సరసులను నమల వనవీధులను

కొండలను కోనలను కోనేర్లు అన్నియును
వెదుకుచుంటిని స్వామి వేయి కన్నులుగా!

కలువ పదములతో కలకలా తొలికేటి
విమలమగు సరసులను నమల వన వీధులను
భక్తి భావముతోని భవ్య దేవళములను
పరితపించుచు నిన్ను భక్తి వేడుచునుంటి!

మధుర ప్రకృతినంత మాటి మాటికి వెదికి
నిను గాంచగా మదిని నిశ్చలంబగు భక్తి
మధుర గీతంబులను మంజులంబగు రాగ
తాళ శ్రుతి లయలతో దగ బాడుచుంటిసి!

ఆంతటా నిండినా యాత్మేశ్వరుడవీవు
నీవు లేనిది జగతి నిజముగా లేదనుచు
ఎటజూడ నచటనే గనిపింతు వనుచున్నా
బటుశాస్త్ర కోవిదులు బరగ దెలిపిరి న్నాకు!

కొండలను కోనలను కోనేర్లు అన్నియును
వెదుకుచుంటిని స్వామి వేయి కన్నులుగా!

విరబూసిన మల్లియలుగ!

విరబూసిన మల్లియలుగ విమలమైన భావములను
మాలగ నే గూర్చుచుంటి మాధవ! నిను మది దలంచి!

కొండవాగు జలధారలు కూర్చి శిలల దొరలు నటుల
నా సుగీతి నీ పదముల నాట్యమాడుచుండు నటుల

విరబూసిన మల్లియలుగ విమలమైన భావములను
మాలగ నే గూర్చుచుంటి మాధవ! నిను మదిదలంచు!

బాల సూర్య కిరణమువలె
పల్లవించు నా గీతము
వెన్నెల జాలుకు వోలెను
విమల కాంతు లొలుకుచుండు!

॥విరబూసిన॥

అప్పుర గగనమున నుండి
అలరి భువికి దిగిన యటుల
నా గొంతున మధుర గీతి
నాథ! మ్రోగు నలు విశలను!

॥విరబూసిన॥

నీ మురళీ ధ్వనియించిన నిర్మలమగు ధ్వనులేకద!
వా హృదిలో వినిపించెను నవతంత్రీ సుస్వనములు!
విశ్వమంత నిండినదీ విమలమైన సుందరమూ
నాలో శివముగ నుండి నాట్యమాడుచుండె స్వామి!

విరబూసిన మల్లియలుగ విమలమైన భావములను
మాలగ నే గూర్చుచుంటి మాధవ! నిను మది దలచి!

వెదికి నిను బొందితిని !

వెదికి నిను కనుగొంటి వేయి వీధులయందు
ఇల్లిల్లు దిరిగితిని కల్లగాదోయీ!

పట్టుబడితివి నాకు చెట్టు పుట్టల యందు
కొండశిఖరము పైని కోనేరు దరిపైని!

వెదికి నిను గనుగొంటి వేయి వీధులయందు
ఇల్లిల్లు దిరిగితిని కల్లగాదోయీ!

ఎన్ని బన్మలనాటి బంధమిది పరమాత్మ
సన్నిహిత సంబంధ సఖ్యమిది గోపాల
నను మఱచిపోయినా నిను మఱువలేదు గద
గుర్తించితిని నిన్ను గోపాల నీరూపు!

॥వెదికి నిను॥

చెలికాంక్ష వీక్షించి జేరదీయుము స్వామి
జన్మజన్మల నాటి కర్మముల దొలగించి
జ్యోతితో జ్యోతివై ప్రీతి విలసిల్లగా
మురళీస్వనములందు మోదముగ కలిపికొను!

॥వెదికి నిను॥

వెదికి నిను గనుగొంటి వేయివీధులు దిరిగి
ఇల్లిల్లు దిరిగితిని కల్లగాదోయీ!
మురళి దాచెదవేల మోదముగ నూదగా
అలనాటి రాగధ్వని యాలపింపుము స్వామి!

నా పరహగీతమును నావిరహ వేదనను
వినిపింతునో స్వామి వీనులకు విందుగా!

నీలి మేఘమునందు

నీలి మేఘమునందు నిలిచినా రిక్కవలె
నీ హృదయ సీమలో నిలిచిపోనీవా?

ఆకాశవీధిలో అందాల హరివిల్లు
అతికినా దీరుగా నతికిపోనీవా?

నీలి మేఘమునందు నిలిచినా రిక్కవలె
నీ హృదయ సీమలో నిలిచిపోనీవా?

నీ వైజయంతిలో నేనొక్క దళమునై
కమ్మనీ వాసనల కలిసిపోనీవా?
నీ వెలుగు దీపికను నేనొక్క కిరణమై
కాంతిలేఖగ నన్ను కరుణింపలేవా?

॥నీలి॥

నీచైత్ర వనవీధి నీహుల తోటలో
నన్నొక్క భ్రమరముగ నర్తింపనీవా?
తీయనీ గాత్రాన తేనె తొలికించేటి
కోకిలగ ననుజేసి కోర్కె దీర్పగరాద!

॥నీలి॥

మధుర మురళినాద మాదురిసి నాగీతి
నుయ్యాల లూగించి యూహలను దేల్పవా?
శీర్షమున కరముంచి శ్రీమురళిలో జేర్చి
చిననాటి నాకోర్కె జిగురింపనీవా?

నీలి మేఘమునందు నిలిచి నారిక్కవలె
నీ హృదయ సీమలో నిలిచిపోనీవా?

జాజిపూల పొదరింటిని

జాజిపూల పొదరింటిని జపతపముల జేయుచుంటి
కిన్నెర మ్రోగించుచునూ కీర్తనలన బాడుచునూ

నీరాకకు నెదురుచూచి
నిర్మలమగు భక్తితోని
రాగమాతికను యిదిగొ
రమ్యముగా నల్లుచుంటి!

జాజిపూల పొదరింటిని జపతపముల జేయుచుంటి
కిన్నెర మ్రోగించుచునూ కీర్తనలనూ బాడుచునూ!

ఆకాశపు మల్లియలను
అలరిమాలగా జేర్చుచు
మధురభక్తి కుసుమాలను
మంజులముగ గూర్చునుంటి!

॥జాజిపూల॥

మెత్తని నీపాదము లివి
యొత్తుకొనునొ యనుచు దలచి
మల్లెల బఱచితి వాకిట
మాధుర్యము జిందులాడ!

॥జాజిపూల॥

ఎన్నాళ్ళీ పొదరింటిని
విమల గీతముల బాడుచు
శబరికివలె ఎదురుజూతు?
శాంతి గూర్చు పరమాత్మా!

జాజిపూల పొదరింటిని జపతపముల జేయుచుంటి!

అన్వేషించుచు నుంటిని

అన్వేషణ జేయుచుంటి యాత్మబంధు వని దలచి!
దివి భువి విశ్వాంతరములు దీరుగ యణువణువుననూ!

గతకాలపు బాంధవిగా
కమ్మని తీయనే ప్రేమను
కర్మ బంధములు దొలగగ
కరుణ జూతువని దలతును!

అన్వేషించుచు నుంటిని యాత్మబంధువని దలచి
దివిభువి విశ్వాంతరములు దీరుగ యణువణువుననూ!

కొండలలో, కోనలలో,
కూరిమి వన వీధులలో
ఆంబరమున తారకలను
అలరి ఉదయ సంధ్యలనూ!

॥ అన్వేషింతుచు ॥

గిరి శిఖరపు టంచులలో,
కిన్నెర మ్రోగించుచునూ!
మధురగీతి తోని కృష్ణ
మమత బిలుదుచుంటి కృష్ణ!

॥ అన్వేషించుచు ॥

అణువణువువ నున్న నీవు నలరి బలుక వెందుకనీ?
మననువిప్పి మాటాడవు! మౌనము వీడవు! ఎందుకు?
ఎన్నాళ్ళి యన్వేషణ? ఎంతకాల మీ పిరహము?
మది బూచిన మల్లెపూల మమత స్వీకరిండువా?
ఎన్నాళ్ళి యన్వేషణ?

చిమ్మ చీకటి యందు

చిమ్మచీకటి యందు జెరగనీ వేదనను,
కన్నీరు రాల్పేటి కమనీయ గోపికను!

చిన్నికృష్ణుని కౌటకు చిరకాల వేదనను
మదురగీతిక బాడు మాలతీ లత నేను!

చిమ్మచీకటి యందు జెరగనీ వేదనను
కన్నీరు రాల్పేటి కమనీయ గోపికను!

ఎవరులేనట్టి యీ యేకాంతమందునా,
కొండ కోనలలోని కోనేటి జాలునా!
ఎవరు లేకుండగా నెట్టి సవ్వడి లేక
మౌనముగ బాడేటి మదుర గోపిక నేను!

॥చిమ్మచీకటి॥

చీకటుల తెరలలో జెరగనీ వేదనను
నాలోనె లోలోన నలిగి శోకించెదను!
కలువ తామరలున్న కమనీయ సరసులను
ఒంటరిగ తీరముల కంటినీరొలుకుదును!

॥చిమ్మచీకటి॥

మదుర గోపికయనుచు మఱి జనులు బలిచెదరు
వేదనా రూపి నను వినదుగద! యీ జగతి!
నననీత కృష్ణుపై నశినాక్షి! విరహిణిగ
ఉల్లమది చెదిరినా యుత్పలాక్షి నటంచు!

చిమ్మచీకటి యందు జెరగనీ వేదనను,
కన్నీరు రాల్పేటి కమనీయ గోపికను!

మౌనవేదన వినవు !

మౌనవేదన వినవు! మాటాడ వించుకయు
వేడి నిట్టూర్పులను వెస జూడ వెందుకో!

కొండెత్తు కన్నీరు గూర్మితో బరికించి
వాంఛ దీర్చవుగదా వన్నెలాడా నాదు!

మౌనవేదన వినవు! మాటాడ వించుకయు,
వేడి నిట్టూర్పులను వెస జూడ వెందుకో!

కాటుకను కన్నీరు కలిపి వ్రాసితి లేఖ
మేఘమాలను బిలిచి మేల్మీ కానుక లిచ్చి!
కబురంపితిని గదా కమనీయ గీతితో!
రావేల నా స్వామి? యమ్యమగు నీరేయి!

॥మౌనవేదన॥

చిలుక గోరింకలను జత జేసి బంపితిని!
హంసదంపతులనూ యలరి బంపితి గదా!
నీ పాద సన్నిధిని నిర్మలంబగు భక్తి
నా గీతి వినిపింప నాథ! కోరిక యనుచు!

॥మౌనవేదన॥

ఏనాటి బంధమిది? యేనాటి విరహ మిది?
అలనాటి వ్రేపల్లె నలరినా బంధమిది?
నను మఱచినా గూడ నిను మఱువ లేదోయి!
జన్మ జన్మల భక్తి జారిపోలేదోయి!

మౌనవేదన వినవు! మాటాడ వించుకయు
వేడి నిట్టూర్పులను వెసజూడ వెందుకో!

అలనాటి వెన్నెలల

అలనాటి వెన్నెలల నాడితిమి బాడితిమి!

ఆ శరత్కాల మిదె! యరుగుదెంచినదీ!

చిగురాకు జొంపముల చిత్రమగు వనవీధి

మాధవా నిలిచినది మనసునను నేడూ!

అలనాటి వెన్నెలల నాడితిమి బాడితిమి!

ఆ శరత్కాల మిదె యరుగుదెంచినదీ!

తెల్లనీ చంద్రునీ చల్లనీ సొగసులను

తీయ్యనీ నెలయేటి తిన్నెలచు నాడుచును!

మధుర గీతాలతో మాధవా! యానాడు

ఆడినది బాడినది యంతయును మతికొచ్చె!

॥ అలనాటి ॥

చెఱకుగడ విల్లుగా జేపట్టినా నీకు

రెల్లుపూవుల శరము నందింపగా నేచు!

రతిమమ్మదుల వోలె రాజిల్లితిమి నాడు!

రనుణీయ దృశ్యమది రంజిల్లె కన్నులకు

॥ అలనాటి ॥

ఆ శరత్కాల మిదె! యా వెన్నెలలు యివే!

ఆ కలువ పద్మాలు అందాలు యివి! యివే!

పరదేశమున నుంటి బరగ నిను బలుచుచును

ఈ విరహ మెన్నాళ్లు! నెపుడు గలియుదుమో!

అలనాటి వెన్నెలల యాడితిమి! బాడితిమి!

ఆ శరత్కాల మిదె! యరుగు దెంచినదీ!

మధురాతి ఫలములను

మధురాతి ఫలములను మందార కుసుమాలు
మాధవా దెచ్చితిసి మనసు బొంగారా!

కలువ తామర పూలు గలనీటి కొలనులో
జలములను దెచ్చితిని జలజాష నీ కొలుకు!

మధురాతి ఫలములను మందార కుసుమాలు
మాధవా దెచ్చితిని మనసు బొంగారా!

నా గుండెలో నున్న నవభావముల తోని
మధుర పదములతోని మాలగ్రుచ్చితిని
అర్పించితిని నీకు ఆనందమొప్పగా
స్వీకరించెద వనుచు శీఘ్రముగ గోపాల!

॥మధురాతి॥

మధుర ఫలముల గొనవు మందార కుసుమాలు
ధరియింప వెందుకో దర్శనీయముగాను
నా మధుర గీతమే నయముగా గైకొనుచు
పాడుకొందువు మిగుల బారవశ్యము జెంద!

॥మధురాతి॥

మధుర ఫలముల నేల? మందారములు నేల
కలువతామరలున్న కమ్మనీ జలమేల?
నాకు నచ్చిన గీతి నయముగా దెచ్చితివి
అనుచు బలికితివి గద! యానాడు శ్రీకృష్ణ!

మధురాతి ఫలములను మందార కుసుమాలు
మాధవా దెచ్చితిని మనసు బొంగారా!

విరహ గీతములతో వినువీధి నింపితిని
కన్నీటి ధారలను కలికి ధర దడిపితిని!

రాడాయెగద స్వామి రమణీయ మురళితో
ఆదరింపడు గదా యతివ నా విన్నపము!

విరహ గీతములతో వినువీధి నింపితిని
కన్నీటి ధారలను కలికి ధర నింపితిని!

విరహ గీతములతో విమల గగనమునందు
పక్షులన్నీ చెదిరి బహు త్రోవలను బోయె
మేఘ మాలయుగూడ మిగుల నాశ్చర్యమున
యులుములని భ్రమజెంది యుసురుసురు మనుచుండె! ||విరహ||

కన్నీటి భాష్పముల కథకాదు ఓ చెలియ
కావడినిమోసి నే కడలి గలుపుచునుంటి
కడలిలో ముత్యాలు గాఱునలుపుగ మారె
తెల్లనీ శంఖాలు నల్లనీ రూపాయె!

||విరహ||

ఇంత జరిగిన గూడ సుంతమనసూ మారి
ఆదరింపడుగదా అతి ప్రేమతో స్వామి
మురళీ స్వనంబులను ముద్దుగా బాడుచును
నను జేర్చుకొనడు గద నాతి యేమందునే!

విరహ గీతములతో వినువీధి నింపితిని
కన్నీటి ధారలను కలికి ధర దడిపితిని!

మనసునందు చిన్నికృష్ణ!

మనసునందు చిన్నికృష్ణ మఱి మఱి నే దలచుచుంటి
మాట మాత్రమైన పలికి మన్నింపవ దెందులకో!

కన్నులందు నిన్ను నిలిపి
జెన్నుగ తీయని పదముల
విన్నవించుచుంటిగదా
విమలమైన గీతములచు!

మనసునందు చిన్నికృష్ణ మఱి మఱి నే దలచుచుంటి
మాట మాత్రమైన బలికి మన్నింపవ దెందులకో!

మధురమైన నాదు మదిని
మాలిన్యము దొలగద్రోసి
వెన్నెల గురిపింపు మనుచు
వేడుచుంటి గద స్వామీ!

॥మనసునందు॥

దివ్యమైన నీదు మురళి
తీయని స్వనముల యందున
తీరుగ నా గొంతు కలిపి
తీపిపాట పాటనిమ్ము!

॥మనసునందు॥

మనసులోని నా కోరిక మఱి నిజమగువ స్వామీ
యుగయుగాల నావేదన డగ దూరము బోయేనా?
నావ దరికి జేరేనా? నవనీతా నీ కరుణను
మమతతోని జేరదీసి మల్లెల గురిపించేవా?

మనసునందు చిన్నికృష్ణ మఱి మఱి నే దలచుచుంటి
మాట మాత్రమైన పలికి మన్నింపవ దెందులకో!

పాడించితివి నన్ను

పాడించితివి నన్ను బరవశము జెందగా
ఆడించితివి నన్ను అల గోపికనుగా!

తేలించితివి నన్ను తీయనీ సుధలలో
భావింపజేసితివి భవ్యాను భావముల!

పాడించితివి నన్ను బరవశము జెందగా
ఆడించితివి నన్ను అల గోపికనుగా!

నీ మురళి మ్రోయించి నీ సుధల జిందించి
మధుర కంఠము నిచ్చి మఱి బాడ నేర్పితివి
మధురాక్షరములతో మందార భావాల
తీయతేనియ పాట ధీమగా నేర్పితివి!

॥పాడించితివి॥

కొండ కోసలయందు కోర్కెతో ద్రిప్పితివి
ఆకాశ మార్గాన యలరింప జేసితివి
సెలయేటి కన్నెలను జేర్చి బాడించితివి
వనవీడులన్నిటిని వరుసగా ద్రిప్పితివి!

॥పాడించితివి॥

నీవు నే నొక్కటయి నీటుగా దిరిగితిమి
విమలమౌ సరసులను వినువీధి తారకల!
ఇపుడు విడిపోవుట టది విపరీతమౌ గాద!
నను విడువ బోకోయి నాధ నే విడిచినా!

పాడించితివి నన్ను బరవశము జెందగా
ఆడించితివి నన్ను నల గోపికనుగా!

మఱచి పోయితి నోయి!

మఱచి పోయితి నోయి మాధవా! నీ స్మృతిని
మన్నింపవా నాదు మనసు దప్పదమూ?

తీయనీ నీ మురళి తేనెలను గ్రోలకను
తిరుగుచుంటిని నేను తీరనీ కోరికల!

మఱచి పోయితి నోయి మాధవా నీ స్మృతిని
మన్నింపవా నాదు మనసు దప్పదమూ!

అలలలో తెరలలో నల గాలి సుడులలో
నావికుడు లేనట్టి నావవలె నేనుంటి
పక్షివలె గగనాన బరుగులెత్తుచు నుంటి
గమ్యమది మెచటికో కథయెటుల ముగియునో!

॥మఱచి॥

అలించు పాలించు నానంద మూర్తీవీ
ఆడించు బాడించు నాత్మబంధువు నీవు
అడుగడుగునా నన్ను యతి రమ్యమార్గాన
నాట్యాలు జేయించి నడిపించు సారధివి

॥మఱచి॥

జరిగినా రోజులిక సరసతను రావుగద
ఇపుడైన నాస్వామి వీడి నను చనబోకు
శిథిలమైనా నాదు జీర్ణమందిరమందు
కొలుపుండుమా స్వామి కోటి వందనములివె!

మఱచిపోయితి నోయి మాధవా నీ స్మృతిని
మన్నింపవా నాదు మనసు దప్పదమూ

మతి మఱపు గలిగినది!

మతి మఱపు గలిగినది మాధవా నీ పాట
మసక మసకాయె నీ మధురమగు రూపా

నీ మురళి స్వనములును నిర్మలంబగు ధ్వనులు
వినిపింపవాయె గద వీనులకు మధురముగు

మతి మఱపుగలిగినది మాధవా నీ పాట!
మసక మసకాయె నీ మధురమగు రూపా!

అంగాంగములు మిగుల యలసటను బొందినవి
మనసు శిథిలంబాయె మాధవా నిను బిలువ
కలత కలవరములను గ్రాగుచుంటిని స్వామి
వేడి నిట్టూర్పులను నీరసించుచు నుంటి!

॥మతిమఱపు॥

నీ కార్యముల నేను నెరవేర్పలేదు గద!
బరగ నీ యాజ్ఞలను బరిహర్తి జేయకను
ఎటనుండి వచ్చెనో యీ నలత యీ కలత!
కరుణింపు స్వామి నను కార్య నిర్వాహకుగ

॥మతిమఱపు॥

నే గోరుటయు లేదు నిజ కోరికల స్వామి
అందాల ద్వీపాల యాడుటకు బాడుటకు!
నీవు నేర్పిన పాట నిఖిల జనులకు నేను
అందింపగా కోర్కె అంత మాత్రము స్వామి!

మతి మఱపు గలిగినది మాధవా! నీ పాట
మసక మసకాయె నీ మధురమగు రూపా!

కలిసి నాలో నున్న

కలిసి నాలో నున్న కమనీయమూర్తి! నిను
గలుపుకొనుమని యెటుల గలహింతు కృష్ణా!

తీయగా నాహృదిని దీరుగా బాడు నను
మధుర మురళిని బాడమని యెటుల గోరుదును?

కలిసి నాలో నున్న కమనీయమూర్తి నిను
గలుపుకొనుమని యెటుల గలహింతు కృష్ణా!

కలిసిపాటను బాడ కమనీయ రాగాన
పాడుకుందును స్వామి పరిమళింపగ బ్రతుకు
నిఖిల ప్రపంచంబు నీ రూపమే యనుచు
విమల గీతము బాడి విప్పారుదును స్వామి! ||కలిసి నాలో||

నవ్వుతూ నాలోని నాథ! నిను గనుగొందు
అణువణువు నందునను నాత్మేశ్వరుండవని
చిపురులో పూవులో చిత్రముగ నిను జూచి
మనసులో నిను జూచి మహిమ గనుగొందునూ! ||కలిసి నాలో||

ఎన్నిజన్మలకైన తిన్ననీ భక్తితో
మనసు పరిమళమునను మాదుర్యములు నింపు
కలిసి నాహృదయాన కమ్మనీ రాగాల
మధురగీతముబాడ మాధవా కరుణింపు!

కలిసి నాలో నున్న కమనీయ మూర్తి! నిను
కలుపుకొనుమని యెటుల గలహింతు కృష్ణా!

కనిపించినా గూడ

కనిపించినా గూడ కమ్మనీ రూపాన
దర్శింపలేదుగా ద్వారమున చెలియా!

అమ్మ! బువ్వ! యనంచు యడిగినా బాలకుని
కనిరి నే బొమ్మంటి కలకల నవ్వుచును

కనిపించినా గూడ కమ్మనీ రూపాన
దర్శింపలేదుగా ద్వారమున చెలియా!

వడిచంక నెత్తుకొని వన్నెలా బాలకుని
ఆసనంబును నిచ్చి యర్చింపలేదుగా!
పాలు చిటి బెల్లమును కలిపి యన్నమునందు
అందింపలేదుగా యలరి యా బాలునికి

॥కనికరించినా॥

చేతిలోపలి మురళి చెయిజాపియందుకొని
హత్తుకొనలేదుగా నంతరంగమునందు
నా విరహ గీతమును నయముగా వినిపించి
జన్మ జన్మల చెలిమి జతజేయలేనుగా!

॥కనిపించినా॥

నా కృష్ణుడని మదిని నాతి దెలియకపోతి
బిచ్చగా డనుచు నే బిరబిరా బొమ్మంటి
చేరవచ్చిన విభుని తెలియజాలకపోతి
మాణిక్యమును సఖియ మసిబొగ్గు అనుకొంటి

కనిపించినా గూడ కమ్మనీ రూపాన
దర్శింపలేదుగా ద్వారమున చెలియా!

ఊహలకు అందనీ

ఊహలకు అందనీ యున్మత్తు రాలినీ
నా పాట వినకుమా! నా మాట వినకూ!

ఆకాశమార్గాన యలరేటి తారకను
గమ్య మది లేని యా కమనీయ మేఘమును!

ఊహలకు అందనీ యున్మత్తు రాలినీ
నా పాట వినకుమా! నా మాట వినకూ!

అండాళ జాబిలిని యాటలాడుదు నెపుడు
తారకలతో గూడి దగ మాట లాడుదును!
కోకిలలతో గూడి కుహు కుహూ రాగాల
పాటబాడుచు నెపుడు బరవశము జెందుచును

॥ఊహలకు॥

కొండ కోనలయందు గూడి దిరుగుచునుందు
మౌనముద్రను దాల్చి మాటాడకుండెదను!
సెలయేటి జాలులను జేరి పాటల విందు!
వనవీధులందు నే వగలు జిందుచు నుందు!

॥ఊహలకు॥

నా లోపలను నేను నవగీతి బాడుదును
మాటాడుకొందు నే మౌనముద్రను వీడి!
ఉన్నదానిని నేను దిన్నగా జూడకను
లేని దానిని గాంతు లీలగా భువియందు

॥ఊహలకు॥

ఆనందమును జెంది యలరుదును నాలోనె
కడు విషాదము నొంది కడలిలో మునుగుదును
విశ్రాంతి లేదుగద! విమల శాంతిని నంద
ఉన్మత్తురాలిగా జన్మ యిచ్చితి విటుల

॥ఊహలకు॥

అందాల నా గీతి!

అందాల నా గీతి
యాడిపాడును మదిని!
ఆపవోమూ మురళి
అందాల ధ్వనులా!

॥అందాల॥

తీయనీ నాదాల
తేలియాడుచు గీతి;
రాజనర్తకి వోలె
నర్తించు వనవీధి!

॥అందాల॥

మురళి స్వరముల గలిసి
మోదమున నా గీతి!
కోకిలపువలె బాదు
కొసరి మంజులవాణి!

॥అందాల॥

అందాల మురళిలో
నైక్యమగు కోల్కెతో!
దీక్ష గైకొన్నట్టి
దివ్యసుందరి సుమా !

॥అందాల॥

స్వరములో స్వరముగా
నాదమున నాదముగ!
నా గీతి జేర్చికొను
నాథ చీ మురళిలో

॥అందాల॥

వికసించిన పువ్వులాగు!

వికసించిన పువ్వులాగు
విస్ఫుల్లం! సతిభావం!
పరిమళించి, పరవళించి
భక్తిమాల జేరుటకే!

॥వికసించిన॥

పరువులెత్తు ఏలువలే
భావమదీ సుస్పష్టం!
కిన్నెర స్వరముల పాడి
వన్నెలాని జేరుటకే!

॥వికసించిన॥

నృర్య మయూరికి వోలె
అది భరవం! అది నాట్యం!
నటరాజును మెప్పించి
నాతి పతిని జేరుటకే!

॥వికసించిన॥

మంగళ గీతమును బోలె
మాధుర్యం మహనీయం!
మంగళమూర్తిని జేరి
మమతను హృది నొందుటకే!

॥వికసించిన॥

కమనీయం కాంత కోర్కె!
మహనీయం! మనోహరం!
కొలను పీడి తపియించే
కలికి మీను సాక్షిగదా!

॥వికసించిన॥

అందాల నా గీతి!

అందాల నా గీతి
యాడిపాడును మదిని!
అపవోమూ మురళి
అందాల ధ్వనులా!

॥అందాల॥

తీయనీ నాదాల
తేలియాడుచు గీతి;
రాజనర్తకి వోలె
నర్తించు వనవీధి!

॥అందాల॥

ముతళి స్వరముల గలిసి
మోదమున నా గీతి!
కోకిలకువలె బాదు
కొసరి మంజులవాణి !

॥అందాల॥

అందాల మురళిలో
నైక్యమగు కోల్కెతో!
దీక్ష గైకొన్నట్టి
దివ్యసుందరి సుమా !

॥అందాల॥

స్వరముతో స్వరముగా
నాదమున నాదముగ!
నా గీతి జేర్చికొను
నాథ చీ మురళిలో

॥అందాల॥

విరహవేదన నాడు

విరహవేదన నాడు వేయి జలపాతాలు!
ఆపలేవిది స్వామి! యంతమే లేనిదీ!

పువ్వులో తేనెలా పొలుపుగా తారలో
కాంతిలా జేర్చుకో! శాంతిగూర్చుము కృష్ణ!

విరహవేదన నాడు వేయి జలపాతాలు!
ఆపలేనిది స్వామి! యంతమే లేనిదీ!

వేయి సుడిగుండాల వేడుకను దిరుగుతూ
అతివేగమున నిన్ను నందుకొన కాంక్షా!
దరిలేని వాహినిని తరలిపోవుచునుంటి
అందుకొనవయ్య! నీ యందాల మురళితో!

గిరి శిఖరములపైని బిరబిరా ప్రవహించు
నది గలిసికొందు నెటు నయముగా కృష్ణా!
మబ్బులను గప్పికొని మాయమైనట్టి చూ
కాంతిపుంజము నెటుల గాంచుదును కృష్ణా!

జంటచుక్కకు వోలె వెంటనుండెద నెపుడు
కంటిపాపకు వోలె కలిసి యుండెదనూ!
నీవు లేనీ బ్రతుకు నిర్జనంబగు నడవి
వెన్నెలా విరిసినటు వేడ్క నా బ్రతుకూ!

వేయి జలపాతాల వేగముగ కన్నీరు
జలజలా రాల్చుచును జరుగుచుంటిని భువిని!
నిను గలియగా గోరి నిప్పులను జెలగుచును
జ్వాలగా మారితిని జాగునేయకు స్వామి!

అల చిలుకవలె నీవు

అల చిలుకవలె నీవు నందగత్తెవు గావు!
వన్నెలే లేవనుచు చిన్ని మాటలతో!

చిన్నబుచ్చకు నన్ను శ్రీకృష్ణ! కోకిలను!
మధుర గీతికల నేమది బాడుకొంచుదాన!

అల చిలుకవలె నీవు వందగత్తెవు గావు!
వన్నెలే లేవనుచు చిన్ని మాటలతో!

మాటలే రానట్టి మధుర గోపిక నేను
పాటలను బాడేటి పరమ శ్రీవైష్ణవిని!
అడవిలో అందాలు నలరిపెంచుదు నేను!
కోనలో మదురిమల కూర్చి నొలుకుదు కృష్ణ!

కూ యనుచు గోపాల! కూర్చి పాటలు బాడి
వనమంత జాగృతిని వన్నెలను నింపుదును!
మధురమగు రాగాల మనసులను ద్రవించి
మేలుకొలుపుదు కృష్ణ! మేదురంబగు భక్తి!

వెన్నెలా దారాల చిన్నిపూపుల తోని
మాల గ్రుచ్చితి నోయి మదురమగు భక్తితో
కైశికి రాగాల కమ్మని గీతితో
పాటబాడుచు నుంటి! బరగ విను! గోపాల!

కొంప గూడూలేని కుదురు లేనట్టిదని
బైరాగి యని నన్ను భావించెదరు జనము!
నీ కొఱకు గద స్వామి! నిర్మలంబగు భక్తి
కొండ కోనల నిటుల కూర్చి దిరుగుచు నుంటి!

ఎందుకో యీ రోజు

ఎందుకో యీ రోజు విందుగూర్చు మనసు
కందుచున్నది సఖీ! గగనాన పక్షిలా!

వన్నెలా కృష్ణుడూ వచ్చుచున్నా డనుచు
మదియందు దోచెనే మర్మముగ చెలియా!

ఎందుకో యీ రోజు విందుగూర్చు మనసు
కందుచున్నది చెలియ! గగనాన పక్షిలా!

నా వినతి మన్నించి నా గీతములను విని
నా హృదయ ప్రార్థనల నయముగా నాలించి!
ఓక్కొక్క యదుగునూ వరుస తోడుత వేసి
వచ్చుచున్నా డనుచు వనర మది దోచెనే!

అంతరిక్షమునందు నలరు కలహంసవలె
భువికి దిగుచుండెనవి పులికరించెను మనసు!
స్పందించుచుండెనే సఖియ నా హృదయమును
వెన్నెలలు విరిసెనే విమలమౌ గగనాన !

పాదముల సవ్వడియు బరగ వినబడుచుంరె
దివ్యకాంతులు భువిని దీరుగా బడుచుండె!
అలరి నా హృదియందు అందాల ధ్వనులేవో!
శ్రుతిలయల దోడుతను చోద్యముగ వినబడెను!

తీయనీ హృదయాన దీరుగా జేర్చుకొన
భవబంధములనుండి బరువు దప్పించుటకు
నా కోర్కె దీర్చునని నా మదిని దోచెనే
అంతరంగము నందు ననిపించుచుండె చెలి!

రాత్రంతా కలలతో

రాత్రంతా కలలతో రమ్యముగ నిలిచేవు!
తీయనీ మురళితో తేనె తొలికించేవు!

ఉదయ నంద్యాల మఱల సదయ! నా హృదయందు
రాగమాలిక నొలికి రమ్యతను గూర్చేవు!

రాత్రంతా కలలతో రమ్యముగ నిలిచేవు
రాగమాలిక నొలికి రమ్యతను గూర్చేవు!

విశ్వమంతా నీవు వేయి రూపాలతో
నిలిచియుందువుగదా నీరజాజ్ఞ! నీవు!
కనుల యెయటను నిలిచి కాంక్షదీర్చవు గదా!
కఠినత్వమును జూప కాంక్ష మది యేమో!

విశ్వమంతా నీవు నిలిపెదను నందముల
గగనమున నింపెదెవు కాంతి తారలనూ!
కన్నీళ్లు నింపుతూ కాంక్షతో నిను గోరు
గోపకన్నెను గావ కోప మది యేలా?

పాడుచుంటిని స్వామి! పారవశ్యము తోని
అతిచిన్న వయసునను నాటలాడుచునూ!
మదియందు నిలిచి మఱి మాటాడ వెందుకో
స్వీకరింపవుగదా! శ్రీకరముగా సన్ను?

అలసిపోతిని స్వామి! యలరి నిను బాడుచును
మోకరించుచునుంటి మోదమున గోపాల!
పాటలో నున్న యా పరమార్థమును గాంచి
ననుజాలి జూడుమా! నాథ! శ్రీ గోపాల!



లలిత గీతాలు

ఆంధ్రప్రదేశ్ ప్రభుత్వ గ్రంథాలయ సంస్థవారి అనుమతి నందబడినవి.

(పుస్తకముల కన్నీటికి నైదేషను నలబర్లు గలవు)

1) విజయ మంగళం	4-00
2) ఆనంద మంగళం	4-00
3) పారేటి తరగల్లో మల్లి	6-00
4) శ్రీరామచంద్రసుథ (కీర్తనలు)	4-00
5) కృష్ణదాసి	4-00
6) చిగురులు-పువ్వులు	4-00
7] హరిదాసి (గోదాదేవి పాటలు)	2-00
8) గిరిజా కల్యాణము (ద్విపదలో)	10-00
9) శ్రీగోదాదేవి పాటలు	2-00
10) పూలరథం [గేయములు)	6-00
11) మానగీతాలు	6-00
12) కన్నీటి పువ్వులు	6-00
13] శాంతిగీతం	6-00
14) మధుర గోపిక	8-00
15) మురళీస్వనాలు	8-00
16) పిల్లనగ్రోవి పిలుపులు	8-00
17] సుందరకాండము	15-00
18) శ్రీమూరళి	10-00
19) దీపలేఖ (చదువు వెలుగు నాటిక)	8-00
20) వీధి దీపం (కవితలు)	5-00

రచయిత నూతన గ్రంథములు

డై రెక్టర్ ఆఫ్ హైద్రాబాద్ వారిచే డి 25-10-99 న

జారీచేయబడిన సెటేషన్ నెంబర్ల జాబితాకోని

మా స్వంత పుస్తకములు

1.	మంచుముత్యాలు	771/సాతె 700/13754	రు. 20-00
2.	శ్రీరామకథా సుధాలహరి	970/సాతె 800/153	రు. 20-00
3.	శ్రీ భగవద్గీత	276/సాతె 200/101	రు. 20-00
4.	శ్రుతిలయలు	1272/సాతె 800/455	రు. 20-00

1999 లో నూతన ప్రచురణలు

1.	కలబోసిన ముత్యాలు (1000 అటవెలది పద్యాలు)	రు. 20-00
2.	ఆనంద యాత్ర (లలిత గీతాలు)	రు. 20-00
3.	విరహగీతం	రు. 20-00
4.	ఆనంద గ్రంథి	రు. 20-00

వెలువడనున్న గ్రంథములు

1.	హరిపూజ (శ్రీ ఆండాళ్ దేవి)	రు. 20-00
2.	శ్రీరామకథా సుధా లహరి (చతురస్ర గీతికలు)	
	ఆయోధ్యకాండము (మొదటి భాగము)	రు. 20-00

రచయిత :

పి. దుర్గారావు,

యం. ఓ. యల్.

అడవిదేవులపల్లి (పోస్టు)

(వయా) మిర్యాలగూడ - నల్లగొండ జిల్లా - 508 207

అర్ధ్ర భావమునను వేడు

అర్ధ్రభావమునను వేడు
ఆర్తినేల వినవాకో!

రాళ్ళుగూడ రోదనలను
రవలు జేయుచున్నవిగా!

అర్ధ్రభావమునను వేడు
ఆర్తినేల వినవాకో!

కరుణ నేలువాడ వనుచు
కారుణ్యపు మనసువనీ!
మనసు నిచ్చి మ్రొక్కుచుంటి
మన్నింపపుగా దయనూ!

॥అర్ధ్రభావమున॥

చిందిన నా వేదనంత
చిఱుగాలుల మంటలాయె!
కన్నీటిని జూడు మదిగా!
కలహంసల కొలకులాయె!

॥అర్ధ్రభావమున॥

కొండలలో బండలవిగొ!
కొనలుచెడిరి రోదనలను!
అనుకరించుచుండె నన్ను
అర్ధ్రభావ గీతికలను!

॥అర్ధ్రభావమున॥

ఆత్మార్పణ జేసి నీకు
అంజలి ఘడియించు నన్ను!
కరుణబ్రోవ కెవరికినై
కారుణ్యము దాచితివో?

॥అర్ధ్రభావమున॥